


అనుసూయ



పుట్టిలు

గదిలోకి అపరాస్థాపు ఎండ తలుపులోంచి వొచ్చి పచ్చని చాపలాగు పరుచుకుంది— మెల్లిగా సూర్యుడు మంచంకోళ్లని తాకుతున్నాడు. సరిగా మంచంకోళ్లని తాకేప్పటికి డాక్టర్ వస్తాడు, ఎట్లా తెలుస్తుందో సరిగా ఆనిమిషం ? గడియారంలో చూచుకుంటాడు— గడియారానికిమాత్రం ఎట్లా తెలుస్తుందో ? తనకి కూడా అట్లాంటి గడియారం వుంటే చేతికి ? అనుకుంటోంది జబ్బుగా పడుకున్న అనుసూయ. అట్లాంటి ఆలోచనలన్నా లేకపోతే అసలు యిరవై నాలుగు గంటలూ ఏమీతోచదు. రాత్రిలన్నా నిద్రాదు. ఆమె ప్రపంచంలో ప్రస్తుతం మనులు తున్నది మామూలు అమ్మా కొత్తడాక్టర్.

ఈ డాక్టరు వొచ్చి కదలడు. ఒకటే వాగుతాడు. ఒక్కొక్క జబ్బు మనిషి దగ్గర అంతసేపు కూచుంటే, యింటి కెప్పుడు చేరుకుంటాడు ?మంచివాడేనేమో ! ఆరబ్బరు గొట్టంతో తన వీపూ రొమ్మా పరీక్షచేసి యేదో వింటాడు. ఆగొట్టం జేబులోంచి తియ్యగానే తనకి చక్కలిగిలిలాగుంటుంది. రెండుచేతులతో దాన్ని నిన్న తోసేసింది. అతను

నవ్వుతో ' గొట్టం పెట్టనియ్యకపోతే చెవిపెట్టి వింటాన 'న్నాడు. ఒకవేళ యెప్పుడన్నా గొట్టం మఠిచిపోయారాడుకద! ' జరంలేదు. యింకా లేవలేదా? ' అనేసరికి జబ్బు పోయినట్లు వుంటుంది. మంత్రం పెడతాడా యేమిటి? యింకెంతసేపటికి వొస్తాడో యీ వాళ? బూడ్సులు చప్పుడు చేసుకుంటో - యిజారూ, చక్కు కోటూ, పై, యెంతబావుంటాయో! వూరికే చిరునవ్వులు నవ్వుతాడు. యింకారాడేం! జావలో పచ్చడినంచుకోవోచ్చేమో అడగాలని వుంది. ఇంకా యెంతసేపు? ఆకలవుతోంది. కొంచెం నిద్రవొస్తోంది. ...వొచ్చేప్పుడు అమ్మనన్నా పిలవడు. తన యిల్లులాగు తలుపు తోసేసుకుని సరాసరి మంచందగ్గిరికివొస్తాడు. ఆపొగరుచూస్తే అనుసూయకి యిష్టం.....

నిద్రపోయింది కొంతసేపు. బూడ్సులచప్పుడు గుండెల్లో కొట్టుకుని, కళ్ళు తెరిచింది. చప్పున పమిట సర్దుకొని, చీరెని కాళ్ళమీదికి లాగి, గోడవేపు తిరిగి నిద్రపోతున్నట్టు పడుకుంది. " నిద్ర " అన్నాడు. లేవకూడదు. యేంచేస్తాడో, యెట్లా లేపుతాడో చూడాలి, నిమషమయింది. వీపువెనక చప్పుడేలేదు. ఒకనిమషం, రెండు, మూడు- యేంచేస్తున్నాడు? ఏమైనాడు? చూడకుండా వూరుకోడమెట్లా? మెల్లిగా తిరిగి చెయ్యి కింద నించి వొంటి కన్నుతో చూసింది. మంచంపక్కనే నుంచుని వున్న ప్రకాశరావు పక్కున నవ్వాడు. సిగ్గుతో అనుసూయ తల వంచుకుంది.

" యీ నొంగవేషాలు తెలీకపోతే డాక్టర్ మెట్లా అవుతాం? నోరు తెరు " గాజుగొట్టం నోట్లో పెడుతో వేలెందుకు బుగ్గకి తగిలించడం? తన చేతి కియ్యకూడదూ? చెయ్యి జాచింది

శూభాను. తనే సెడతాడు! కిండుపడేస్తుందని భయమా! వూరికే అట్లా నవ్వుతాడేం? తను అట్లా నిద్రపోతున్నట్లు పడుకోటం యెందుకనుకున్నాడో, యేమిటో! గొట్టం తీసి చూస్తున్నాడు.

“నిజంగానండి మీబూద్దుల చప్పుడు వినే లేచాను. నిజం డాకరుగారూ.”

“లేచి మెల్లగా ఒక్కచూపు చూశావుకదూ. నీకు నిద్ర చెడిపోతుందని ఒక్కరవ్వ చప్పుడు చెయ్యకుండా నుంచుంటే, నీకు నా బూద్దులచప్పుడు వినపడ్డదా, దొంగపిల్లా” మళ్ళీ బిగ్గరగా నవ్వాడు.

ఆనవ్వు విని అమ్మ వొచ్చింది. రబ్బరుగొట్టం బైటికి తీశాడు మళ్ళా. “జరంలేదు, యేంలేదు. లేచి తిరగరాదూ? లేస్తే పని చెయ్యాలి వొస్తుందని భయమో, యేమిటో?” అన్నాడు.

“చాలా అర్భకురాలండీ” అంది అమ్మ.

“అమితగారాబంచేసి అర్భకురాల్ని చేశారు.”

అంతసేపు యేం వింటాడు తన గుండెల్లో? యెప్పుడూ యేదో వెతుకుతో గొట్టం జరుపుతోనేవున్నాడు. అమ్మా! అయిందయ్యా!

“మందుబుడేదీ? ఒకపూట మంచు మిగిలిపోయిందే! సరిగా తాగదు పెంకీతనం! చాలా గారాబం చేస్తున్నారండీ!”

“యేంచెయ్యను, నాయినా! సదోయేట యీగతి పట్టింది నీనికీ. ఈ యేడేళ్ళూ కడుపు తరుక్కుపోతోంది. నేను బతికన్న నాలుగురోజులన్నా గారాబం చెయ్యకపోతే తరవాత యెవరుచేసారు?”

ఎందుకో అమ్మ తననంగతి తలుచుకున్నప్పుడల్లా, అట్లా యేడుస్తుంది? తన కేదో అవస్థ పట్టిందంటుంది. అందరూ అంతే. తన కర్మంట! తనకేమీ జీవితం కష్టంగా కనపట్టలేదు, అమ్మా, అత్తయ్యా, మామయ్యా, లక్ష్మీ, వెంకన్నా, పిల్లీ తన చుట్టూ - యిన్ని వున్నాయి. యింకేం కావాలి?

డాక్టర్ కేదో అంటున్నాడు.

“ఆవునండి. మన సంఘంలో వొచ్చిన అనర్థమే అది! మీ అల్లుడు చచ్చిపోవడానికి నిశ్చయించుకోవడమువల్ల, మీ అమ్మాయి బతికివున్నన్నాళ్ళూ బాధపడాలి”

ఇతనూ బాధపడాలి అంటాడు. యేంబాధ?

“లేచి తిరుగు. జ్వరంలేదు యేమీలేదు”

అమ్మముక్కుతుడుచుకుంటో వెళ్ళింది.

మళ్ళీ చెయ్యి పట్టుకుని నాడి చూస్తూ నుంచున్నాడు.

“చూడు, గాజులు యెంత వొదులై నాయో? మళ్ళీ తొరగా బలవాలి.”

“బలవడం యెందుకేమిటి?”

“ఎందుకేమిటి! ఎప్పుడూ యిట్లానే సన్నంగావుంటే, యెవరికి బావుంటుంది?”

“ఎట్లా బలం పట్టించుకోడం?”

“బాగా తినడం, నవ్వడం.”

“మరి తినడానికి యేమీ పెట్టరుగా!”

“ఏంకావాలి ఆవకాయీ అన్నమూనా?”

“జీవలో పచ్చడి నంచుకోనిస్తారా?”

“రేపు అన్నమే పెట్టిస్తాను.....నువ్వు దొంగ
వేషాలు వెయ్యకుండా వుంటే సరి!”

డాక్టరు వెళ్ళిపోయినాడు, మళ్ళీ రేపు సాయంత్రం
దాకా కనపడడు, తమాషావాడు. ఒకటేవాగుడు. ప్రతివా
ళ్ళతో చనువే! మునపటి డాక్టరు మహాగొప్పచేసేవాడు.
మొహం ధుమధుమలాడుతోవుండేది. ఈ డాక్టరెంత మంచి
వాడో!

అ త్తి ల్లు .

దొడ్డో బొగ్గుల కుంపటిమీద నీళ్ళు పెట్టి విసురుతో
 కూచుంది అనుసూయ. పక్కన ఆస్పత్రిలో తొల్లు పాకీవాడు
 కడుగుతున్నాడు. ఆస్పత్రి యెంత అసహ్యంగా వుంటుందో!
 ఆ వాసనా, మురికీ, ఆనల్లని బట్టలూ! ఎవళ్ళెవళ్ళో పడుకున్న
 పరుపులూ, — వాళ్ళ ఖర్మం! కంపు యీ దొడ్డికికూడా కొడు
 తుంది.....పోయినసారి వీళ్ళింటికి వచ్చినప్పుడు ఆ
 పక్కన గుడ్డకప్పి పీనిగనికూడా పెట్టారు. ఆ డాక్టరు పీనిగని
 కోస్తాట! భయంకదూ! అసహ్యంలేదూ? ఇప్పుడు ఆ డాక్ట
 రేనో, యింకోడో! అంత మంచి డాక్టరు పీనిగనికోస్తాడా.....
యింకా అత్తిగారికి నయంకాదేం? తనకి మళ్ళీ పుట్టిం
 టికి పోవాలనివుంది. ఆ తెనుగు నై ద్యుడు యెన్నాళ్ళు మందిస్తే
 నయమవుతుంది? అమ్మని వొదిలి యీ ముసలివాళ్ళిద్దరితోనూ
 వుండడం యేమీ బాగుండలేదు. మాటిమాటికీ తనని యెందుకు
 పిలుచుకొచ్చుకుంటారు యిట్లా? తమకొడుకు పోవడానికి తను
 కారణమని అప్పుడేడ్చారు. ఆ కొడుకు పోయినందుకు, అతని
 బాల వితంతువు తమకే యావజ్జీవనం వీలైనవ్వడల్లా సహాయం
 చెయ్యాలని గావును వీళ్ళవుద్దేశ్యం! వీళ్ళు పంపమన్నప్పుడల్లా
 అమ్మకూడా మాట్లాడకండా తనని పంపుతుంది. యీ ముస
 లాళ్ళ ఆస్తి తనకి వస్తుంది అని అమ్మ ఆశ. ఓచిన్న కుర్రాణ్ణి
 పెంపకంచేసి వొదినెగారి పిల్లనిచ్చి పెళ్ళిచేస్తానంది.

ఎవరూ తలుపు కొడుతున్నారు బైట?

అనుసూయ లేచి వెళ్లి తలుపు తీసింది. ఎదురుగా డాక్టరు ప్రకాశరావు నుంచున్నాడు.

“నువ్వు!” అన్నాడు.

తలవొంచుకుంది.

“ఆ రైల్వేయిందికాదూ?...మళ్ళా నీకు యెప్పుడన్నా జబ్బు చేస్తుందేమోనని చూశా—ఎందుకు జబ్బు తెప్పించుకోలా?”

“ఎందుకొచ్చా రిప్పుడిక్కడికి?”

“ఈయింట్లో మహాలక్ష్మమ్మగారిని చూడడానికి”

“మా అత్తనా!”

“మీ అక్కేమిటి! మేనత్తా?”

“కాదు”

“ఇంకేమిటి?”

వూరికే యెందుకీ ప్రశ్నలు? అర్థంకాదూ?

“అత్తవారు—”

“ఆహా, పద—”

వెళ్ళిపోయేప్పుడు గదిబైట—

“నిన్ను మళ్ళా యెప్పుడు చూస్తానా అని యిన్ని నెలలూ అనుకుంటున్నాను ఎందుకు కనపడలేదూ?”

“ఎక్కడ?”

“ఎక్కడన్నాను! కనపడలేదే?”

“ఎందుకు?”

ఇంక ప్రతిరోజూ ఆయింట్లో వొంటరిగా కూచుని యెంతో చక డాక్టరుగారిని యెదురుచూడడం అలవాటయింది అప్పుడప్పుడు. బావి దగ్గరికి నీళ్లకి వెళ్ళినప్పుడల్లా ఆస్పత్రివేపు

చూస్తుంది. ఎప్పుడన్నా ఒక ఆస్పత్రి బంగళానించి యింకో బంగళాకి వెడుతో దూరంగా కనిపిస్తాడు. పన్నెండు వొంటి గంటదాకా వుంటాడు, తమ భోజనాలు అయిందాకా. ఆయన వెళ్ళిన సంగతి ఆస్పత్రి నిశ్శబ్దమే తెలుపుతుంది. మళ్ళీ సాయిం త్రం జనం నిండుతారు. ఎప్పుడన్నా ఆస్పత్రిలోంచి తనవంక చూస్తాడేమో! ఏదన్నా పనిమీద. తమ దొడ్డికి ఆస్పత్రికి మధ్యనున్న తీగలదగ్గరికి వొస్తే! తనని పలకరిస్తే! ఎంత గొప్పగావుంటుంది తనకి! అందరూ ఏమనుకుంటారు? తన గొప్ప తనం తెలుస్తుంది. వాళ్ళందరిమీదా అధికారంచేసి, బాగా వాళ్ళనికోసి చేదుమందులు పోసేవాడు, ఎంతో సంతోషంతో తనని పలకరించడం! కాని రాడు. తనని అంత దయగా పలక రించినా, మళ్ళీ అప్పుడే మరిచిపోతాడు. అంత గొప్పపనులలో, తను ఏమూల! ఇట్లా ఎంతమంది రోగుల్ని పలకరిస్తాడో! ఎంత మందితో దయగా వుంటాడో!

కాని తోచకండావుండే యియింటో ఆ ఆస్పత్రివంక చూడడం కొంత పొద్దుపోతుంది. ఎప్పుడూ గొణుగుతోవుండే ఆ అత్తనించి తప్పించుకోడం, ఆకాళ్ళకురాసే ఆనూనె వాసన! అబ్బా! కొంచెం అత్తరు కలపడానికి వొప్పుకుంటాడేమో డాక్టరు! ఆ చీకటిగదిలోంచి ఆవాసననించి బైటపడి ఆస్పత్రి చెట్లకింద నీడల్ని, పచ్చని గడ్డిని చూడడం ఎంత ఆహ్లాదకరంగా వుంటుంది! ఆ గచ్చు వరండాలు కళ్ళకి ఎంతో చల్లగా వుంటాయి. కాని అంత అందమైన యిళ్ళలో ఆబాధ! ఎట్లా భరిస్తాడో డాక్టరు?

ప్రతి మధ్యాన్నం వొస్తాడు డాక్టరు. ఆయన్ని చూస్తే అత్తకేమీ సంతోషంలేదు. ఎందుకో? తన జబ్బులో యీ డాక్టరు రావడం ఎంత ఆనందంగా వుండేది! ఈ అత్తవారి యింట్లో ఆ డాక్టర్ని చూస్తే తన పుట్టింటివేపు బంధువుల్ని చూసినట్టే వుంటుంది.

ఒకనాడు డాక్టరుచేతులమీద నీళ్లు పోస్తోంది.

“కోటుమీద పోయ్యకు మరి! ... పొద్దున్న దానిమ్మ చెట్టుకింద నుంచుని చూస్తున్నావే! ఏమిటి? సిగ్గెందుకు? నన్నా! నేనూ...(ఆగి) మరి యీరాత్రికూడా రావాలి..... ఎంత బావున్నావు ఆ చెట్టుకింద! పిచ్చిపిల్లా! ఎందుకు అట్లాచూస్తావు! నీకే తోస్తుంది యీయింట్లో! వాపం...రాత్రి ఎనిమిదింటికి వొస్తాను—ఒకడు చచ్చేట్టున్నాడు అందుకని— అప్పుడొక మాటు కనపడవూ! ఆ చెట్టుకిందకాదు— చీకటి. తీగెలదగ్గరికి రా... సబ్బు మంచివాసన వేస్తోందే! ఎక్కడకొన్నావు?...
నాలో నీకెంతగా... నాలో...నీళ్లు.....
తమాషాకి ఒకమాట మాట్లాడు..... యేంతోచదు.....
వొస్తావుకదూ..... చాలు.....తువ్వాలి.”

అనుసూయ యేమీ అనలేదు. రాత్రి యెనిమిదింటి దాకా ఆసంగతి యెక్కువ ఆలోచించనేలేదు. ఎనిమిదింటికి యెట్లా వొస్తా ననుకున్నాడు? భోజనాల సమయం. తను వొడ్డించుకున్నాడేదూ? వంటకేగా తనని పిలుచుకుంది వీళ్లు!

వొడ్డిస్తో ఆలోచిస్తోనేవుంది. ఎనిమిది దాటింది. తీగెల కేసి చూస్తాడు. ఎట్లా వొస్తుందనుకున్నాడు? అంతమాత్రం తెలీదూ! ఎందుకు రమ్మన్నాడో! అతనికీ తనమల్లనే యేం

తోచదు గావును ! ఆ చీకటి ఆస్పత్రిలో భయమేమో ! రాత్రి
యెవరికి మందు లివ్వాలి ? పాపం ! ఈడాక్టర్ కి యెంతకష్టం !
.....ఇంకా వుంటాడా ? తను కనపడకపోతే అతనికిలక్ష్యమా?
అయినా వున్నాడేమో !

మళ్ళీగ పోసేసి, వొడ్డి గుమ్మందగ్గిరించి ఒక్కపరుగు
తీసింది. రాత్రి గాలిలో పరిగెత్తడం యెంతో బాగుంది ! చిన్న
తనలో భయమేసి యింతోకి పరిగెత్తడం జ్ఞాపకమొచ్చింది.
తీగెలదగ్గర పచారుచేస్తున్నాడు, ఆ పొడుగాటి గొట్టాలవంటి
కాళ్ళతో, వుంగ్రాలు నుదురుమీదపడి మెరిసేజుట్టుతో.

“ఇంతసేపటికా రావడం ?”

“మరిభోజనాలు కానక్కర్లే? సరే చెప్పండి.”

“ఏమిటి చెప్పడం?”

“మరి యెందుకురమ్మన్నారు?”

“వూరికే యిటా నుంచోడానికే?”

“మరి నేను వెళ్లాలి, వాళ్ళి లేచేటప్పటికే.”

“మళ్ళీ యెప్పుడొస్తావు?”

“ఇంకరాసు. అక్కకి కాల్చిపిసకాలి, అక్కడే నిద్ర
వొచ్చేస్తుంది.”

“వెళ్లిపోతావా ? అప్పుడే ! నీమొహమన్నా కనపట్టం
లేదు ఆ సీడలో. ఇట్లారా మరి..... వూరికే ఒక్క నిమిషం
అట్లానుంచో చాలు. వీళ్ళయింతో నీకు సంతోషంగా వుందా ?

“లేదు. అమ్మదగ్గరికి వెళ్లాలనివుంది.”

“అక్కడ నీకు బాగుంటుంది?”

“అ___”

“వొంటరిగావుండదూ? నీమీద ఎవరు ప్రేమ చూపుతారు? ముందేంచేస్తావు?”

“ఏంచేస్తా—?”

“మీ అమ్మ చచ్చిపోతే.....”

“ఎందుకీదంతా? వెడుతున్నా.”

“అప్పుడే!”

“వాళ్లు పిలుస్తారు.”

“చెయ్యి యిట్లా జూచు”

“సన్నగా వేళ్లతో కొనతేరి నీచెయ్యి..... యెంత బాగుంటుందో తెలుసా?”

“అందుకనేనా, అంతసేపు నాడిచూసేవారు!”

నవ్వి బుగ్గిమీద కొట్టాడు.

అనుసూయ చెయ్యి పట్టుకుని తీగెలదగ్గిరికి లాగి బుజం మీద చెయ్యి వెయ్యబోయినాడు. అనుసూయ పరిగెత్తుకుని వెళ్ళింది.

రాత్రి పడుకోబోయేముందు, పక్కన దీపం పెట్టుకుని అద్దంలో తన మొహం చూసుకుంది. చీకట్లో తన సన్నని పెదమలు అతనికి కనపడాయేమో? ఎందుకో తనమీద యిష్టం, చేతనీ, వేళ్లనీ, నిదానించి చూసుకుంది. అక్కడ పట్టుకున్నాడు, కొంచెంనలిగినట్టు యెర్రగా, యింకా కనపడుతోంది అనుకుంది. పనివల్ల గోళ్లు అరిగిపోయినాయి. వాళ్ల సుందరమ్మ గోళ్లమల్లె యెర్రగా, గుండ్రగా, చంద్రవంకలవలె వుంటే అతనికి యింకా యెంత బావుండేవో! అతనికి బాగుండడం యెందుకు? మెరుపువలె వెన్నెముకవెంట సంకోషం యెక్కింది. ఆ ప్రశ్నే అడు

క్కుంటో పడుకుంది. దానికి ప్రత్యుత్తరం మొగ్గల్లో పరిమళం వలె దాగివుంది. యెంత వెతికినా కనపళ్లేదు ఆరాత్రి.

అత్తకి జబ్బు నయమయింది, కాని స్నేహంవల్లగావును డాక్టరు మామగారిని చూడడానికి వొస్తూనేవున్నాడు, తీరికె నప్పుడల్లా రోజూ రెండుమూడుసార్లు. ఇంకా అనుసూయ తల్లి గారింటికి వెళ్లలేదు. ఒకరోజు మధ్యాహ్నం ప్రకాశరావు లోపలికి రావడానికి అనుసూయ తలుపుతీసింది.

“ముసలివాడేరీ ?”

“ఒకరు నిద్రపోతున్నారు, యింకోరు వంటింట్లో కాఫీ గింజలు వేయిస్తున్నారు.”

“మూడోవారు తలుపుతీశారు.”

“మామగారిని లేపనా ?”

“వొద్దు మళ్ళీవొస్తా. వొచ్చినకార్యం గుమ్మందగ్గిరే తట్టపడ్డది.....యెంత బాగున్నావో యిప్పుడు! తలంటి పోసుకున్నావుకదూ? పొద్దున్న చూశాను నువ్వుచేసే ప్రయత్నమంతా. యిట్లా మొహం పక్కకి తిప్పి నుంచో. బాగా చూడనీ. ఒక్కసారి ముద్దు పెట్టుకో వొద్దూమరి?”

దగ్గరగావొచ్చి నడుంమీద ఒక చెయ్యివేసి, యింకా దగ్గరగా లాక్కుని చంపమీద గట్టిగా ముద్దు పెట్టుకున్నాడు. వొదిలెయ్యగానే అనుసూయ పెద్దసిగ్గుతో లోపలికి వెళ్లింది. అతను వెళ్లినచప్పుడు వినపడగానే, అద్దం ముందునుంచుని పది నిమిషాలు తనవంక తనే చూచుకుని, జుట్టు అయిదారువిధాల మొహంమీదికీ, పైకీ, సాపిడితీసి చూసుకుంది. కళ్లకి కాటికే పెట్టుకోనిస్తే, యింకా యెంతబాగా కనపడేదానో అనుకుంది.

ముడివేసుకున్నా, పూలు పెట్టుకోనీరు, చేత్తో గులాబిపువ్వు పట్టుకుంటేనే అత్త కోప్పడ్డది. వాళ్ల జానకి మరువం తలలో పెట్టుకుని నడుస్తోవుంటే ఎంత మంచివాసన వొస్తుంది ! చామంతి పూలు, పచ్చగా నల్లని జుట్టుమీద ఎల్లా మెరుస్తాయి జానకి తలలో.

ఇంక ఆవాళ యేంతోచలేదు. కొంతసేపటికి పూర్తిగా అర్థంకాని భయమేదో తట్టింది ఇంకా వీళ్ళు తనని అమ్మదగ్గిరికి పంపరేం ? అమ్మన్నా కబురు పంపదేం ? కొడుకు చచ్చినా కోడలుమీద ప్రేమ పోనివాళ్లు వీళ్ళుమాత్రం కనపడుతున్నారు లోకంలో—

రెండురోజుల తరవాత మధ్యాన్నమప్పుడు, ముసలమ్మ, అనుసూయని చూసి—

“ ఏమే, మరీ వొస్తోంది. జుట్టు అట్లాపెకి దువ్వావేం?

“ దువ్వితేనేం ? ఏం దువ్వాను ”

“ ఏమీ ఈ ఈ ! వేషాలు మరీని ”

“ ఏం వేషాలు! అందరూ యిట్లానేదువ్వుతున్నారూ? ”

“ అందరూ యెవరూ? ”

“ మరీ పోకిళ్లు పోతున్నావు ! కీరస్తానీ పంతులమ్మవా? ”

“ మనవాళ్లే దువ్వుకుంటున్నారు. సోమంచి వాళ్ళ అమ్మాయి జుట్టుచూడండి ”

“ దానికేం ! దానిమొగుడు నేర్పుతున్నాడు. అవన్నీ దానియిష్టం—దాని మొగుడి యిష్టం.

ఏం ! మీఅమ్మ నడుగుతాగా ! యెవరన్నా చూస్తే యామనుకుంటారు ? యిన్నాళ్ళు నీకు జుట్టు అట్టిపెట్టినందుకే

అనేకమాటలుంటున్నాను. మంచిదానివే! కూచున్నాను బాగా నిల
వెడతావు! యెవరికోడలుంటే నవ్వులచేటు. ఛీ! ఛీ! ”

అనుసూయకి యేడు పొచ్చింది.

“ అమ్మ యేమీ అనదు. నేనిక్కడ వుండను. అమ్మ
దగ్గరికి వెడతా ”

“ ఎన్నాళ్లని వుంటావు అమ్మదగ్గర ? రేపేదో పెంపకం
కాగానే, యింకెక్కడవుంటావు, యిక్కడకాక ! వెడుదుగానిలే
యెల్లుండి తద్దినంకాగానే. ”

ప్రకాశరావు వొచ్చాడు.

“ ఏమిటి తగూలాడుతున్నాను ? ”

“ ఏం లేదులెండి. ”

అనుసూయ లోపలికి వెళ్లింది.

“ ఈ కాలపు పిల్లలకి మరీ మతిపోతోంది. అప్పన్న
మందమతులన్నీ వీళ్లకే వుడుతున్నాయి. ఆమొగుళ్లు ఆడించడం
కోతుల్లాగ వీళ్లాడడం. మొగాడు యెన్నిపోకిళ్లన్నా పోతాడు.
కాని ఆడదానికి బుద్ధివుండాలి. అయినా మొగుళ్లున్నవాళ్ల సంగతి
వేరు. దీనికి వేషాలేమిటి చెప్పండి. ”

“ ఎవరికి ? ”

“ ఇంకెవరికీ. మా కోడలుమాట చెబుతున్నాను. దీనికి
ఎవరున్నాను ఎవరికోసం ఆఘోకంతా? మహాకాళి, ఉన్నవొక్కణ్ణి
మాకురాణ్ణి, పొట్టన పెట్టుకుంది, ఆనాడే అన్నాను వెంట్రుకలు
తీయించమని, కాని ఆతల్లియేడ్చి పట్టుపట్టింది. ఆవంశమే అట్లాం
టిదిలెండి. దీని మేన తనంగతి తెలుసుకదూ ? అది పోనీలెండి

మరి యిది మాకోడలై చచ్చిందిగా ! దీని బుద్ధులు చూడండి నలుగురూ చూస్తే యామనుకుంటారు ? ”

“ ఏం చేసింది ? ”

“ మొన్నణ్ణించీ యేంపుట్టిందో తెలీదు. ఆగోళ్లన్నీ కత్తికో గీసింది. ఆతలచూశారా యెట్లాదువ్విందో! యెవరికోస ముండీ ఆ పోకంతా ? యిదివరకు యిట్లాంటివేమీ లేవు. ”

“ పాపం చిన్నది. పెద్దవారు మీరు అట్లాంటివన్నీ లెఖ్కులోకి తీసుకుంటారా ? ”

“ చిన్న దేమిటి ? పదహారేళ్లొచ్చాయి. వాడేవుంటే ముగ్గురుపిల్లల తల్లికావలసింది. ఎట్లానూ రేపు కా రీకమాసం లో జుట్టు తీసేయిస్తూనేవున్నా ములెండి. ఈలోపలదీనికేం పుట్టిందో! ”

“ ఏం తీసేయిసారు ? ”

“ వెంట్రుకలు తీయించమూ మరి! ”



పతివ్రతలారా, పాపం అనుసూయమీద కొప్పడకండి. తక్కిన స్త్రీలకన్న ఏమీ దుర్మార్గురాలు కాదు అనుసూయ. ఆవయసులో ఎట్లా తక్కిన అవయవలక్షణాలు కలుగుతాయో యీ ఆలోచనలుకూడా అంత సహజంగానే కలుగుతాయి. తడి భూమిని బద్దలుచేసుకుని తలయెత్తే మొక్కనిచూస్తే, లోకం చుట్టూ చూసి ఆనందపడుతున్నట్టు తోచదూ? యీయెండనీ గడ్డినీ, మంచునీ, చూసి! అట్లానే అనుసూయ కొత్తకొమ్ములు! యీ కొత్త ఆలోచనలు యీలోకపు సౌందర్యాన్ని, పువ్వుల్ని, పురుషుల దృఢవత్తుల్ని, మందమారుతాల్ని చూసి ఆనందిస్తున్నాయి.

పవిత్రవంతులై, మీ ధర్మ భర్తలవల్ల, సంతానాన్ని పొంది, సుఖంగా, కీర్తిలో, సంసారాలుచేసే మీరు, పాపం, అనుసూయనుచూసి, కఠినత్వం దాల్చకండి. మీరు పదహారేళ్ల వయసులోవున్న రోజులు తలుచుకోండి. మీ కొత్త అవయవాలూ, మీ కొత్త ఆశలూ, యింత విజృంభించివుండవు. ఎందుకంటే వాటిని నలిపి ఎదగకుండా, గర్వించకుండా, అణగకొట్టేందుకు నాధులు సిద్ధంగా వున్నారుగనక. పాపం, అనుసూయకు ఆ దురదృష్టంలేదు. క్షమించండి ఆపిల్లని పాపం !

పుట్టిలు

అనుసూయ బైట అరుగుమీద కూచునివుంది. మునిసి పల్ చాకలాడు దీపాలు ఒక్కొక్కటే వెలిగించుకుంటో వొస్తున్నాడు. కూలివాళ్లు గుంపుగా పాటపాడుతో యింటికి వెడుతున్నారు. ఎదురుగా సాయోబు గంటవాయించి బొంబాయి మిఠాయి అమ్ముతున్నాడు. కుడుతున్న రెవిక కనబడక వేలులో సూదిగుచ్చుకున్న అనుసూయ, రెవిక వొట్లో పెట్టుకుని రోడ్డువంక చూస్తో కూచుంది. ఎదురుగా వొచ్చేది డాక్టరు ప్రకాశరావా? ఆ పొడుగు, ఆ నడకా అట్లానేవుంది. ఐతే సంచకడతాడా? ఆటోవీ యెన్నడూ అతని నెత్తిమీద చూడలేదే? ఇందాక యిటు వెళ్లాడు. మళ్లీ యిప్పుడు తిరిగి వొస్తున్నాడు. ఇటే వొస్తాడుగావును! ఒక్క నిమిషం ఆలోచిస్తున్నాడు. అతనే! అవుగో ఆచిన్న పొట్టి మీసాలు! వొస్తున్నాడు. ఎందుకా దడదడ నీకు!— కనపరచకు— యింటోకి వెడుతున్నట్టుండు— దగ్గిరికి వొచ్చాడు, “అనుసూయా!” అని దగ్గిరికి వొచ్చాడు. ‘తొమ్మిదింటిదాకా ఉత్తరవేపు లాంతరుదగ్గిర వుంటా— ఒక్కసారి యీలోవున అటురా!’ అని వెళ్లిపోయినాడు.

తీగలదగ్గిర మాట్లాడిన నాటినించి మళ్లీ కనపళ్లేదు. ఈ డాక్టరికి మళ్లీ తనజోలి యెందుకు? అమ్మదగ్గిరికి వొచ్చిం తరవాత కొన్నాళ్లు చూసింది అతను వొస్తాడేమోనని! అతను రాకపోవడం మనసుని బాధపెట్టింది, కాని తొరలోనే మరిచిపోయింది. ఇప్పుడెందుకు? రోడ్డుమీదమాట్లాడాలా? కాని ఆలాంతరు

వెనకంతా చీకటే. యెవరూ వుండరు. అతనికెట్లా తెలుసో ! వెళ్లడంమంచిదేనా? ఎందుకు వెళ్లాలి? వెళ్లాలనిపిస్తోంది. కారణం తెలీకండానే. అతని కంఠం ఒక్కసారి వినాలి. తనకి యిప్పుడు బాగా బలంపట్టింది. చాలా బావున్నానని అతను అంటే ?

అందరికంటే తొరగా భోజనంచేసింది. మజ్జిగన్నా వేసుకోలేదు. చప్పన రెవిక మార్చుకుని, చప్పుడుకాకుండా గడియతీసి రోడ్డుమీదికి వెళ్లింది. దీపాలకి అవతలగా తలవొంచుకొని తొరగా నడిచింది. దీపంకింద యెవరూలేరు. వొళ్లుమండింది. తొమ్మిది దాటలేదుకద ? ఆమామయ్య యెంతకీ భోజనానికి లేచాడుకాదు. నిరాశతో చప్పన వెనక్కితిరిగింది.

“ అనుసూయా ! ”

సందు మొదట్లో నుంచున్నట్టున్నాడు. దొంగ, వెళ్లలేదు! ఇట్లా వొచ్చేస్తే ఏమనుకుంటాడు ? ఒక్క ముహూర్తం ఆగింది. కాని యింతదూరంవొచ్చి-అనుకునేదేమిటో యిదివరకే అనుకున్నాడు.

“ ఎందుకు? తొరగా చెప్పండి ”

“ ఈసందులోకే రా, యెవరూలేరు. ”

“ రాను. చెప్పండి వెడతాను. ”

“ ఇక్కడెట్లా ? రోడ్డుమీద మనుష్యులు నడుస్తోవుంటారు. అట్లారా వొక్కనిమిషం. ”

చీకట్లో వెళ్లడం భయం. కాని డాక్టరున్నాడుగా ! ఆ వెనక గడ్డివాము, దానిపక్కన మామిడి చెట్టువుంది. తలుపు తోసి లోపలికి తీసికెళ్లాడు. చెట్టునీడకింద నుంచుని అనుసూయ మొడచుట్టూ చేతులు వేళాడు. అతని గుండెలు ఆయాసంతో

వలే కొట్టుకోడం అతనిచేతులు వొణకడం, అనుసూయకీ తెలిసి భయంవేసింది. ఆమె బుజాలమీద చేతులువేశాడు.

“ అనుసూయా, నువ్వులేకుండా నాకు చాలాకష్టంగా వుంది. ఎప్పుడూ నువ్వే జ్ఞాపకమొస్తున్నావు. ఎన్నిసార్లూ నిన్ను చూడాలని మీయింటివేపే నడిచాను. నామీద దయలేదూ ? చెప్పు యిట్లాచూడు. ”

అనుసూయ మొహాన్ని యెత్తి ముద్దుపెట్టుకున్నాడు. ఎంత బావుంది ! ఇట్లాంటిసుఖమొకటి లోకంలో వుందని అనుసూయకీ తెలీదు. భార్యభర్తలు యధావిధిగా చేస్తారనుకుందిగాని యీ నరాలుకాల్సే అనుభవం ఆమె అనుభవంలోలేదు.

“ నిన్ను చూస్తే నాకెంతయిష్టమని ! యిట్లారా నన్ను ముద్దుపెట్టుకో, రా ” గట్టిగా అదిమేస్తున్నాడు. ఎంతబలమో ! యెంతబావుంది ! అంత దగ్గిరిగా నుంచోడం ! యెంతబావుంది !

“ ఎంతబావున్నావు, అనుసూయా ! నీకళ్ళు యెంత అందంగా చూస్తున్నాయో ! దగ్గిరగా రా ఎందుకాభయం ? సిగ్గు ! నేనేగా ! ఇంక నిన్ను వొదలను. ఎన్నడూ యిట్లా పట్టుకుంటాను. ఎప్పుడూ యిక్కడే, తెల్లారినాసరే. వెళ్ళకు. యింకోసారి— ”

అబ్బా ! యేమిటి ఆసందం ! పరుగెత్తుతోంది. వొళ్ళంతా దూకుతో. ఎంతబావున్నాయి ఆమాటలు ! తనకోసమే ! తనం చుకు అతనికి ? ఎప్పుడూ ఆమాటలు వింటో, అట్లా చేతుల్లో అంత దగ్గిరిగా ఆనుకునివుండడం ఎంతబావుంటుంది ! ఇంకా పైకి లాక్కుంటున్నాడు. యేమిటి ఆచేతుల్తో చేస్తున్నాడు ? అబ్బా వొద్దు ! ఏమిటిది ? ఛా ! ఛా ! —భయం సిగ్గు—వొద్దు వొద్దు—తప్పు—

లోబడిపోకు — సాపం — అమ్మ వాళ్లకి తెలిస్తే — ఇట్లా చేస్తాడనుకోలేదు — వొదిలించుకుని దూరంగా నుంచుంది. వొచ్చి మళ్ళీ పట్టుకున్నాడు.

“రా, యెందుకు వెళ్ళిపోతావు? నేనేగా! రెండునిమిషాలు — యిప్పుడే వెళ్ళిపోదుగాని.”

మళ్ళీ బలవంతంగా లాక్కుపోయినాడు లోబడకూడదు. ఏదో తెలీని అద్భుతమైన ఆశ, వొణుకు, ఆత్రుత, నరాల బాధ, లొంగిపోమ్మని ఆరుస్తున్నాయి. “చూడు, ఆవిచిత్రం — ఆ అసమాన్యానుభవం రుచిచూడు” అంటున్నాయి. “వొద్దు, వొద్దు తప్పించుకో, సాపం, నీచం, భయంకరం, నీకింకా తెలీదు దీని సర్వవసానము” అని సుఖునిబంధనలు, నీతి నిబంధనలు, స్త్రీ సహజముగ్ధత్వము, లజ్జ, భయము అరుస్తున్నాయి.

“నన్నట్లా తాకకండి. ఇంకెప్పుడూ రాను వెళ్ళండి.” విచిత్రమైన కఠినత్వం వొచ్చింది కఠం లోకి. కొత్త బలం వొచ్చింది చేతుల్లోకి. తోసేసింది — తన్నుకుంది. అతను అదుముతున్నాడు.

“లొంగిపోతున్నావు. పోట్లాడు” మోహమూ ప్రేమామాయమైనాయి. “వీడా నన్ను బలవంతంచేసి, నీచంగా లోబరుచుకునేది!” పోట్లాడింది.

“అరుస్తా, వొదులు ముందు. గాడిదా” తప్పించుకుంది. జ్ఞాప్తాడింది, మొహం నలిగింది, చంపలమీదా వొంటిమీద రక్కులు మెల్లిగా తుడుచుకుంటో, కుచ్చెళ్ళె తిప్పట్టుకుని, జట్టు వొళ్ళంతా పడుకో పరిగె తింది. ఆరూపం చూసేప్పటికి ప్రకాశరావుకి కళ్ళు తిరిగి రక్తం చిందులాడింది. ఇట్లాకాదు ఎప్పుడూ తనకి, కావలసినప్పుడల్లా నెమ్మదిగా, శాంతంగా, అందమంతా,

అనుభవించేందుకు వీలుగా దొరకాలి. తొరగావెళ్ళి లాంతరు
అవతల అనుసూయని కలుసుకున్నాడు.

“ ఏంచెయ్యను రేపు వొక్కసారి రా ”

“ ఈసారి నన్ను రమ్మంటే అమ్మతో చెప్పుతాను
వెళ్ళు పో. ”

అతని మొహంవంక కంటిచివరినించి చూసి మొహం
తిప్పేసుకుంది. ఆవొక్కచూపులో ఆమె మొహంలోకి జాలి
వొచ్చింది. ఆగి—

“ మరి నన్నెందుకట్లా చేశారు ? తప్పుకదా ? వెళ్లండి
నేనుమాత్రం రాను. ”

“ నామీద కోపమేనా ? ”

“ కోపంకాదు, యేంకాదు. ”

అనుసూయ యెవరన్నా తనని చూస్తారేమోనని భయం
వేసి, వెంటనే పడుకుంది. ఆసంగతే జ్ఞాపకమొస్తోంది. ఆసంతో
షమూ, ఆభయమూ, ఆముద్దురూ ఆ అసహ్యమూ, అన్నీ మళ్ళీ
తోచాయి. ఒక్కొక్కప్పుడు అతనుమృదువుగా తాకిన శరీరాన్ని
తలుచు కున్నప్పుడు, మళ్ళీ దాన్ని ముద్దు పెట్టుకోవాలనిపించింది.
కాని ఆగోళ్లు గుచ్చిన సలాలు—నోటితో, వేళ్లతో గట్టిగా పట్టు
కోడం యెంగిలి తలుచుకుంటే, అప్పుడు లేచి తలంటిపోసుకోవా
లనిపించింది.

మొండివాడు మర్నాడు సాయింత్రం ఒక చీటీ పడేసి
వెళ్ళాడు, దాంట్లో మళ్ళీ రమ్మన్నాడు పైగా—

“ నీజుట్టు తీసేయించాలని చూస్తోవుంటారు, బహుశా.
నువ్వు నాదగ్గరికి వస్తేవొచ్చావు, రాకపోతే పోయినావు. దానికి

మాత్రం వొప్పుకోకు. అది చాలా అసహ్యం. నీకే సహాయమైనా చేస్తాను. ”

తనువెళ్ల తలుచుకోలేదు. పాపం, అంత గొప్పవాడు, అందరూ గౌరవించేవాడు, తనని అంతగా కావలసి పిలిస్తే, తను తిట్టినా, కోపం తెచ్చుకోక, తనను మళ్లీకోరి, తన జుట్టుమీద అంత శ్రద్ధ తీసుకుంటున్నాడు. దీపం వెలుగులో యెంత తెల్లబోయి, సిగ్గుపడి, కనపడ్డవో అతని మోహం! ఒకసారివెళ్లి చూస్తే! కాని మళ్లీ అట్లా మొదలు పెడితే! ఎవరన్నా చూస్తే వెళ్ల కూడదు.

ఇదివరకు తలవెంట్రుకలు తీస్తారంటే ఆసంగతి విచారమే కలిగించలేదు. మామూలుగా జరగడం లాగుంది. కాని యిప్పుడు భయంపట్టుకుంది. తనకిష్టంలేదని తక్కినవాళ్లకి తెలియచెయ్యాలి. ఎట్లా? ఆసంగతి యెత్తినప్పుడల్లా, మొఖం మాడ్చడం, తనకు పట్టనట్లు తిరగడం, చెయ్యాలనుకుంది. అసలు అనుసూయకి తన నిగనిగలాడే జుట్టునిచూస్తే చాలాయిష్టం. ఆప్రేమంతా మనసులో యిప్పుడు పైకితోచింది. ప్రకాశరావుని మాటలని నొప్పించింది. దానికి పరిహారంగా యిప్పుడతను చెప్పినట్లు జుట్టుని కాపాడుకోవాలి. ఈసారి అతను చూసినప్పుడు అందంగా కనపడవొద్దూ! తనని యిదివరకటివలెనే వున్నదని చూడవొస్తే తను అమ్మలాగు బోడిగుండేసుకుని ముసుగుతో.....భీ.....వమైనా సరే వొప్పుకోకూడదు. గడ్డివాముకి ఆనుకుని తన జుట్టులో అతనువేళ్లని దూర్చి...వమైనా సరే వొప్పుకోకూడదు. తన కిష్టంలేదని చెప్పేసింది స్పష్టంగా ఒకసారి.

వెళ్లలేదు. కొన్ని నెలలదాకా అతనివేపు చూడలేదు, అతనెంత తిరిగినా ఎన్నిచీట్లు వ్రాసినా.

తల్లీ, మేనమామా, అనుసూయ బాధతో సానుభూతిని
 చూపారు. కాని మామభార్య వొప్పుకోలేదు. తలవెంట్రుకల
 విధవ తన యింట్లో వుండకూడదంది. తక్కిన బంధువులు
 వాళ్ళకి తలవొంపులనీ, అటువంటి ఆనుమాయతి తమ ఇంట్లో
 లేదనీ అన్నారు. ముఖ్యం అత్తవారు వొప్పుకోలేదు. చచ్చి
 పోయిన తమకొడుకు ఆత్మ భార్య గుండునిచూసి కాని పర
 లోకాలకి పోదనుకున్నారు. బంధువులలో ఆందోళన ప్రారంభం
 చింది. 'డిస్టర్బ్' అయిన చెల్లమీది తేనెటీగల్లాగు ధ్వని చేస్తు
 న్నారు. బలవంతంగానన్నా లాక్కెడతామన్నాగు. అనుసూ
 యకి భయంపట్టుకుంది. ప్రకాశరావు సహాయం అడిగితే —
 యేం చేస్తాడు? కాని అడగకూడదని, అడిగితే అతని చేతుల్లో
 చిక్కినదాననొతాననీ, అంతరాత్మ పలికింది.

అ త్రి ల్ల

చేతులో చీటి పట్టుకుని సాయింత్రం అనుసూయ ఆలోచిస్తో నుంచుంది. కళ్ళలోని దూర దృష్టినిచూసే ప్రియుడే పక్కనవుంటే పరవశుడై వుండును. అనుసూయ యెక్కువ అందమైన మనిషి కాదు. కాని ఆమెలోనివుత్సాహం, హృదయ నిర్మలత్వమూ, ప్రజ్వలించే యవ్వనోద్రేకమూ, ఆమెకి లేని అందాన్ని తాత్కాలికంగా కల్పించాయి. శరీరంమాత్రం చాలా తీరే నది. పిరుదుల దగ్గిన్నించి మెడదాకా మంచి వొంపులుతిరిగి కళ్ళని అక్కడే సంచరించేట్లు చేస్తుంది. ఏకవులూ వర్ణించలేని, ఏమాటలూ వ్యక్తపరపలేని, సాధారణంగా స్త్రీలకి వుండని, Charm, గ్రేస్, వున్నాయి ఆమెలో. ఏ అవయవంలో, ఏరంగులో వుందో ఆ ఆకర్షణ నిర్నయించలేరు.

ఈ రాత్రి మళ్ళీ తనని తొమ్మిదింటికి రమ్మంటాడు ప్రకాశరావు. వెళ్లాలా, వద్దా? తన పట్టుదలకిలోంగి యీ సంవత్సరం, పూరుకున్న వాళ్ళు గట్టిపట్టుపట్టారు యీసారి. ఈపెంపకమైన కొత్త కుర్రాడికి విషజ్వరం వొచ్చినప్పుడు తన తలవెంట్రి కలే ఆజబ్బుకి కారణమని అందరూ నమ్మారు. ఇంతా డాక్టరు ప్రకాశరావు కుదిరిస్తే, తనవెంట్రికలు తీయిస్తామనే మొక్కుబడే వాడిని కుదిర్చిందని వాళ్ళ నమ్మకం, వొదిలేట్టులేరు. అమ్మ కూడా తనవేపులేదు యీసారి. ఆత్ర కొట్టడానికి సిద్ధమయింది. మరీ నీచంగా చూస్తున్నారు. ప్రకాశరావునిచూసి అనుమాన పడుతున్నారు. ఆయన్ని రమ్మని యిదివరకువలె పిలవడం

మానారు. తనమీద యేవో కుట్రలు జరుగుతున్నాయి. సీతా రామయ్యమామయ్య తనవేపే కాని, ఆనాటిరాత్రి అతడు నిద్రిస్తోచేసిన ఆ పాడుపని తెలిసినప్పటినించి అతనితో సరిగా మాట్లాడడం మానేసింది తను. యింక తనకే డాక్టరు ప్రకాశ రావునే సహాయం అడక్క తప్పిందికాదు. తనువ్రాసి చేతిలో తటాలునపెట్టిన చీటీకి బదులు యీ చీటీ తీసుకొచ్చి యిచ్చాడు. రాత్రి తీగలద్గిరికవోస్తే ఆలోచించవొచ్చుట. వెళ్ళి చూడాలి. వేడితేనే ?

అందరూ పడుకున్న తరవాత నొడ్డితలుపుతీసుకు వెళ్ళింది.

“ నేను తిట్టినందుకు కోపం పోయిందండీ ? ”

“ నా కెందుకు కోపం ! నువ్వు మరిచిపోవలసింది.

చాలా దుర్మార్గమైనపని చేశాను. నాకు వొళ్ళు తెలీలేదు. ”

“ అనిపోనీండి. యిప్పుడు యేం చెయ్యమంటారో చెప్పండి. ”

“ ఒక్కనిమిషంలో యేం చెప్పను ? వుండు—అంతా చెప్పు ”

“ నేను తొరగా వెళ్ళాలి. యెవరన్నా చూస్తారు యేముంది చెప్పడానికి ? ”

“ నీజుట్టు తీసేస్తారంటే, నీకంటే నాకు విచారంగావుంది. యిట్లాచూడు. తళతళలాడే యీ చక్కని జుట్టునంతా తీసేస్తే మళ్ళీ నిన్నెట్లా చూడను ? ”

“ చూడకండి ”

“ చూడకండా బతకగలనా ? యిట్లా చూడు నామాటలు అబద్ధంగా కనపడుతున్నాయా ? యింకా నమ్మకంలేదూ ? ”

“ సరేలండి. కాని నాకు యే సహాయం చేస్తారో చెప్పండి. ”

“ చెప్పడమెందుకు ? పక్కన నేనుండి అట్లాంటి పని జరగనిస్తానా ? ”

“ ఏం చేస్తారేం ? ”

“ రెక్కలగుర్రంమీద యెతుకుపోతాను. చె నా దేశం వెళ్ళిపోదాం. బాణాలతో యుద్ధం చేస్తాను. అందరూ పారి పోతారు, నీకేం భయంలేదు. నా ధైర్యం నిలపడానికీమాత్రం రోజూ ఒకసారి యిట్లా కనపడుతోవుండు. ”

“ రోజూనా ! రాను. వాళ్ళి కనుక్కోరూ ? ”

“ ఇక్కడేవుంటే చూస్తారు. అట్లా ఆస్పత్రిలోకి వెళ్ళి పోతే యెవరూ కనుక్కోరు. నీకే తోస్తుంది ? యేం సరదాగా వుంది ఆయింట్లో ? ”

“ అక్కడికి రానండి. కాని నన్ను కాపాడేభారం మీది. వెదుతున్నాను. ”

“ అప్పుడే వెడతావా ? ”

“ మళ్ళీ రేపు వస్తాలెండి యిక్కడికి. ”

పాపం - ఇంకా తేలీదు అనుసూయకి స్వలాభంలేకండా జరిగే సహాయం లోకంలో ఎంత అరుదో - ముఖ్యం పురుషుల నించి స్త్రీలకి.

ప్రకాశరావుని కలుసుకోవడం చాలా గట్టి అలవాటుగా పరిణమించింది. అతన్ని చూడకుండా, మాట్లాడకుండావుండలేదు. సంతోషమేమీలేని ఆమెజీవనానికి అమృతంతాగిస్తున్న వాడివలె వున్నాడు ప్రకాశరావు. సరిగా అమెహృదయం యవ్వనంలో పురుషుడికోసం తెరుచుకున్న సమయంలో ప్రకాశరావు ఆమెని సమీపించాడు. ఆసమయంలో యెవరు ఆ స్థానంలోవున్నా వారే ఆహృదయంలో అతుక్కునేవారు. అట్లానే సాధారణంగా భర్త లందరూ భార్యల హృదయాల్ని వశపరచుకునేది ! భర్తలేని అనుసూయకు, భర్తస్థానంలో ప్రకాశరావు నుంచున్నాడు. ఆమెభక్తి, ప్రేమ, సేవ, అన్నీ అతనికి స్వభావసిద్ధంగా అవే అర్పించుకున్నాయి. కనకనే హృదయానికి యెంతో అలవాటై న్నట్లు సమీపబంధువై న్నట్లు తల్లికన్న, బంధువులకన్న, తనకన్న, తన నీతికన్న, పేరుకన్న యెక్కువైనాడు. నిజమైన భర్తగా, శాస్త్రాల్లో చెప్పినట్లు, నిజమైన దైవమైనాడు, ఆమెకి. ఒకప్పుడు ఘట్టె తెలుసుకున్న తరవాత యితరపురుషులతో సంబంధం వొడ లుకోడం సులభంగాని, మొదటి హృదయబంధం వొడుల్చు కోడం కష్టం.

పెరుగుతున్న తీగె యెట్లా ఆధారంకోసం వెతుకుతుందో నవయవ్వనంలోవున్న కన్యహృదయం, ప్రేమకోసం అట్లానే వెతుకుతుంది. అది సృష్టిలోనే యేర్పడ్డది. మనుషుల మనసుల ఆధీనంలోలేదు. వాన భూమిమీదపడకుండా ఆపడం ఎంతసుల భమో, స్త్రీహృదయంలోంచి ప్రేమను అడ్డపెట్టడం అంతే సుల భం. భర్తవుంటే, ఆయన్ని ఎంతప్రేమించి, ఎంత త్యాగంచేస్తే

స్త్రీని అంత మెచ్చుకుంటారు. ప్రేమా, త్యాగమూ, కాక, ధనమూ, నగలూ, స్వంతసౌఖ్యమూ చూచుకునే స్త్రీని మెచ్చరు. మరీ భర్తలేనిస్త్రీ, తన హృదయంలో పొంగే ప్రేమను యేం చేస్తుంది? ఎవరిమీదనో చూపుతుంది. భర్తపోవడంతో ఆమె ప్రేమకూడా చావదు. ప్రేమగలహృదయమూ వుండాలి. ఆ ప్రేమ యెవరిమీదా చూపనూకూడదు అంటారు. అగ్ని వంటచెయ్యాలి చెయ్యి కాలకూడదు అన్నట్లుంటుంది.

భర్త ఐనవాణ్ణి, ఎటువంటివాడైనా, ఏమిచేసినా ప్రేమించాలని శాస్త్రాలు విధిస్తున్నాయే. అట్లానే అనుసూయ డాక్టర్ని అతను ఎటువంటివాడైనాసరే, ఏమిచేసినాసరే, పెళ్లికానీ, కాకపోనీ, ప్రేమించింది సావిత్రిలాగు.



అత్తిల్లు

“ ఇంతచిన్నవాడివి నీకు అప్పుడే బైస్కిలు బండి యెందుకు ? ”

“ నాకంటే చిన్నవాళ్లందరూ యెక్కుతున్నారు. నాకు సిగ్గుగావుంది. బడి యెంతోదూరం! యెండలో నడవలేక నడవలేక ఆలస్యంగా చేరుకుంటే పంతులు కోప్పడుతున్నాడు. నీకేం? యింతోకూచునేదానికి నీకేం తెలుస్తుంది నాకష్టం! ”

“ నన్నడుగుతావేం? తాతయ్యనడుగు.”

“ తాతయ్యకేం తెలుసు? నీదా, తాతయ్యదా ఆస్తి? ”

“ మంచివాడవే! చూద్దాంలే! పంటలురానీ! ”

“ ఏదడిగినా చూద్దాం, పంటలురానీ అంటావు. మా నాన్న దగ్గిరవుంటే యెప్పుడో కొనిపెట్టేవాడు. ఒక సైకిలు కొనిపెట్టలేని పెంపకం యెందుకుచేసుకోవాలి? ”

“ ఇట్లా అడిగేవాళ్లు ఎవరూలేరని. యీపాటివూరుకో. యెవరన్నావింటారు! ”

అని తనపెంచుకున్న కొడుకు సూర్యనారాయణదగ్గిరించి లేచి వెళ్లిపోవాలని చూసింది అనుసూయ. వాడికి పదిహేనేళ్లు. సెకండుఫారం చదువుతున్నాడు.

“ యెవరువింటేనేం? నాకు సైకిలు కొనిపెట్టకపోతే నేను మావాళ్ళింటికి పారిపోతాను. ”

“ కొంచెం పెద్దవాడివికావాలి నువ్వు. దానిమీదనించి పడి కాళ్ళుచేతులూ విరుచుకుంటే? ”

“ఏమీ విరుచుకోను. ఎక్కేవాళ్ళందరూనో; నీడాక్టరు తప్ప యింకెవ్వరూ, యెక్కనై నా యెక్కకూడదనా?”

“నాడాక్టరెవర్రా? మరీ మాటలు మీరుతున్నావు?”

“యెవరికి తెలీదనీ? పరాయి మొగాడితో నీకామాట లెందుకు? నాతల్లి యిట్లాంటిదంటే నాకెంత తలవొంపులుగా వుంటుంది? నేను వొప్పుకోను యిట్లాంటి సంగతులు. నాయ నమ్మ మంచినీళ్ల చెంబు యింటిలోకి తీసికెళ్ళినప్పుడు, నీలో యేమిటి, వినపడకుండా అంటున్నాడు? వాణ్ణి వాడి దొర టోపీని చూస్తే, నాకు వొళ్లుమంట. మనింటికి రోజూ యెందు కొస్తాడో యెవరికి తెలీదనీ? నువ్వు జాగ్రతగావుండాలి, వాడె వడో మంచివా డనుకుంటున్నావు. ఏ బోగంవీధుల్లో చూసినా వాడే!”

“నీకెందుకు యీ సంగతులు?”

“అవును, నాకెందుకు? నీకు కావాలిగాని”

“నాతో మాట్లాడకు. అవతలికి పో.”

కళ్లనీళ్లు పెట్టుకుంటో అనుసూయ గూట్లో అట్లానే కూచునివుంది. ప్రకాశరావుతో స్నేహం అనుసూయకి అలవాటయింది. వారానికీ రెండురాత్రులన్నా ప్రకాశరావుని కలుసు కుంటోంది.

తలవెంట్రుకలసంగతి వాళ్లవాళ్లతో ప్రకాశరావు ఒక సారిగావును ప్రస్తావించాడు. కాని అతనేం సహాయం చెయ్యలేదు. చెయ్యలేడనికూడా అనుసూయకి తెలుసు.

ఆవాళ రాత్రి పదకొండింటికి ఆస్పత్రి వరండాలో ప్రకాశరావు అనుసూయా నుంచుని వున్నారు.

“నిన్ను యెవరన్నా అనుమానపడ్డారా ?”

“లేదు. కాని సూర్యనారాయణకి యేదో అనుమానంగా వున్నట్టుంది.”

“వాణ్ణిచూస్తే నాకు అరికాలుమంట నెత్తికొస్తుంది. మంచికొడుకుని సంపాదించావు!”

“వాడిసంగతి పోనీలెద్దురూ. చిన్నవెధవ, వాడికేం తెలుసు!”

“వాడికంటే నువ్వెంత పెద్దదానివి!” అని నవ్వాడు.

“వెన్నెల అందరూ బావుంటుం దంటారు. నాకూ బావుంటుందిగాని, ఆ గొప్ప అందమేమిటో తెలీదు.”

“నాకుమాత్రం యీవెన్నెలమీద చాలా కోపంగా వుంది. ప్రస్తుతం చీకటిగావుంటే..... నిన్నీపాటికి యిట్లా యిట్లా పట్టుకుని.....”

“మరీ వెన్నెట్లోకి జరుగుతున్నారు. జరగండి కొంచెం లోపలికి.”

“యేమిటా జాగ్రత్త.....చలి పోయిందా? యింకా కోటులోకెరా, యిట్లానుంచో, యెదురుగా, దగ్గిరిగా..... యేమిటి ? యేదో కొత్తనగలు వేశావు మెట్లో ? గడియారం గొలుసే ? యిట్లావెన్నెట్లోకిరా, చూడనీ.....పరవాలేదు లెద్దూ.....యెవరుచూస్తారు? మర్యాదా, హోదా యెక్కువై నట్లుంది పెద్దకుటుంబానికి యజమానురాలవై నావు. కొడుకుూ, కోడలూ.....యితాచేస్తే నా బుజంయెత్తులేవు.యీ నున్నటివొంటిమీద యెట్లామెరుస్తోందో! గొలుసు చివరలాగనీ—యీబిళ్లెమిటి.....కళావరు...ముద్దుపెట్టు

కోనా.....యే నుందరప్రదేశాల్లో దాక్కుందో యింతనేపు!
యింత చలిలోకూడా వెచ్చగావుంది. యెంత మంచివాసన !
సబ్బు! అందుకనే వితంతువులని అన్ని కట్టుదిట్టాల్లో పెట్టారు. ”

“ యింగ్లీషుడాక్టరు అవన్నీ తొలిగిస్తున్నారూగా. ”

“ యివన్నీ కూడా తొలిగిస్తారు. ”

ఆమె గొలుసును యెప్పటివలె సర్దాడు.

“ నాకంటె ఆబిల్లే అదృష్టమెనది. ”

“ యేమీ? ”

“ నేనెన్నడూ చూడని స్త్రీలన్నీ తిరుగుతోందియెప్పుడూ! ”

ఆమె బుజంచుట్టూ చెయ్యోసి, దగ్గరిగా నుంచుని కళ్లు
మూసుకున్నాడు.

“ యెందుకట్లా ఆనుకుంటావు నామీద ? ”

“ అన్నీ అట్లానే అనుకుంటారు మీరు. యిందాకా
చలివేసేనా యేం మీరు.....”

యిద్దరూ నవ్వారు.

“ యీ కోటు యింత పొడుగేం? యిద్దరం దీంట్లో
దూరవొచ్చు. యీ పెద్ద జేబుల్లో యేముంటాయి? యీసిగ
రెట్టుముక్క లెందుకు దాచుకున్నావు? యీ కాయితం, యీ
గాజుగొట్టం, యివన్నీ యేమిటి? చిన్నపిల్లాడిలాగు యివన్నీ
దాచుకుంటున్నావా? మళ్ళీ తెల్లారితే గొప్ప డాక్టరుగారు!
కలెక్టరికి జబ్బుచేసినా యీయనే వెళ్ళిచూడడం? ”

పడ్డనిమిదేళ్ళ మొద్దు నీకు చిన్నపిల్లవాడుకాగా లేనిది
నేను కాకూడదా యేమిటి? పోనీ నన్నే పెంచుకోకపోయినావా
వాడిబదులు! పెంపకం చేస్తున్నారంటే యే చంటిపిల్లవాణ్ణో

అనుకున్నాను. యింత చిన్న పాపాయిని పెంచుకుంటున్నావని తెలిస్తే, అంతకంటెచిన్నవాణ్ణి నేనని, పెంపకమకాదును. అప్పుడు హాయిగా 'అమ్మా, అమ్మా' అనుకుంటో రాత్రింబవళ్లు నిన్ను పట్టుకుని.

అనుసూయ అతనినోరు మూసింది.

“ అట్లాంటి మాటలంటే నేనురాను మరి. ”

“ రావూ ? వొస్తావు ”

“ అవును. యేం తెలీని దాన్ని పిచ్చిదాన్ని చేసి.....”

ప్రకాశరావు యేదో ఆలోచిస్తున్నాడు.

“ యింక వెడతా. యెవరన్నా లేచారేమో ! ”

“ అప్పుడే వొద్దు. ”

“ నిన్న చందమామ ఆపెద్దకొమ్మ చివర వున్నాడు. యీవాళ నెత్తిమీద కొచ్చాడు. అప్పుడే ! చూడండి. ”

“ చాలాబాగా తెలుసే నీకు టైము కనుక్కోడం ! పాచీచూడు - యిదుగో - పన్నెండు కాలేదు. ”

“ మీవాచీలో యెంతై తే నాకేం ? తిప్పుతారు మీరు సామాన్యలా ! నాచందమామ చూడండి ”

“ శనివారం రాత్రి మళ్లీ యిక్కడే మళ్లీ చెప్పలేదనుకోకు. వీలవుతుంది. మొన్నటి ఆదివారం చేసినట్లు చేశావా, చచ్చిపోతాను. అలవాటై పోయినావు నాకు. యెప్పుడన్నా దీనికి అంతమేవుంటే, యెట్లాబతుకుతానో తెలీదు. ”

అనుసూయ అతని కోటుమీద చెంపల నానించి పరిగెత్తుకెళ్ళింది.

ఆమె పరిగెత్తడంచూస్తే ప్రకాశరావుకి చాలాయిష్టం. అంతసేపు ఆమె అందం చూడనట్టే తోచి 'అనుసూయా' అని కేకేశాడు. ఆమె తీగెలదగ్గర నీడలో ఆగి వెనక్కిచూసింది. మళ్ళీ అతని దగ్గరికి వెన్నెట్లో వెడుతో, యెవరన్నా చూస్తారని భయపడి చీకట్లోకి వెళ్లమని సౌజ్ఞ చేసింది. ప్రకాశరావు రెండు నిమిషాలు నుంచుని యింటివేపు నడిచాడు.

ఇన్నాళ్లు యింతన్నేహంచేసినా, తనకి స్వాధీనంకాక అనుసూయ తిప్పలు పెడుతోందని అతనికి విసుకుగావుంది. ఎక్కువ చనువు తీసుకుంటే తరవాత పదిరోజులు రావడం మానేస్తుంది. కాని అతనికి రాత్రులిట్లా అనుసూయతో తమాషాగా గడపడం చాలా ఆనందంగా వుంది.

అనుసూయ తీగెలుదూకి, తలవొంచుకుని వంటింటి తలుపుతీసి లోపలికి వెళ్లి, గడియవేసి చావిట్లో మంచంమీద కూచుంది. గోడకి దీపంబుడ్డి వెలుగుతోంది. మామా అత్తా, యిద్దరూ పక్కగదిలో గురకపందాలేసుకుంటున్నారు. సూర్యనారాయణ వూళ్లో స్నేహితులతో చదువుకుని అక్కడే పడుకుంటున్నాడు. అనుభవించిన 'ఎక్స్ ప్రెస్ మెంట్' వల్ల నిద్రరావడంలేదు. ఇంకా ప్రకాశరావుతో బైట వుండిపోవాలనిపిస్తోంది. మళ్ళీ వెడితే వుంటాడా? వృధాగా తొందరపడి వొచ్చేశాననుకుని, మళ్ళీ లేచి చప్పుడుకాకుండా దొడ్లోకి వెళ్ళింది. గేటు దాటు

తున్న ప్రకాశరావు కనపడ్డాడు. 'ఏమండీ' అని కొంచం బిగ్గిరిగా కేకేసింది. అతను వెళ్లిపోయినాడు.

అప్పుడే యెందుకు వెళ్లిపోవాలి? నేను మళ్ళీ వొస్తానేమో అనుకోకూడదూ? అని కోపం తెచ్చుకుంది. వెన్నెల వంక చూస్తూ ఆ విశాల శాంత సముద్రం మధ్య నుంచుంది. పారిజాతం పువ్వులు నాలుగేరి తలలో పెట్టుకుంది. ఇటూ అటూ తిరిగింది. బాదంచెట్టు నీడకింధ బావివెనక చూసేప్పటికి దొంగలు జాపకంవొచ్చి, మెళ్లో గొలుసుతీసి చూసుకుంది, దాన్ని బావుందన్నాడుకదూ? ఆబిళ్ల యేవాసనేసింది? వాసనేం కనపట్టలేదే? దాన్ని ముద్దుపెట్టుకుని దీర్ఘనిశ్వాసం విడిచింది. తన మెడమీద యెంతో అందంగా వుందన్నాడు ఆ గొలుసు. ఎట్లా కనపడి వుంటుంది? ఇంట్లోకి వెళ్లి అద్దంతీసుకుని మంచంమీద కూచుంది దీపం అద్దంమీద పడేట్టు - మొహం చీకటిగా వుందే? ఇటుతిరిగి అటుతిరిగి మొహం కనపడేట్టు చేసింది. తనకళ్లు సీతా మహాలక్ష్మీ కళ్లలాగుండకూడదూ? పెద్దగా కోలగా! జుట్టువిప్పి మొహం మీదికి లాక్కుని చూసుకుంది. ఇప్పుడతను తనని చూస్తే - శనివారం రాత్రి జుట్టిటా పెట్టుకుని వెళ్లాలి. చూడగానే ఆ అందంచూసి ఆశ్చర్యపోతాడు. కళ్ళు కొంచెం పెద్దగా కనబడేట్టు కాటిక పెట్టుకోడానికి వీలైతే! అత్త బొట్టుపెట్టిలోని కాటిక పెట్టుకుని వెడితే! తెల్లారి వాళ్లు లేవకముందే కడిగేసుకోలేనూ? అయినా వెన్నెట్లో కాటిక కనపడుతుందా అతనికి?

ఏమీతోచదు. నిద్రరాదు. ఏదో చెయ్యాలనిపిస్తుంది. ఏమి చెయ్యాలో తెలీదు. వెన్నెలకేసి చూస్తుంది. చూస్తున్న కొద్దీ బాధ కాని ఆ వెన్నెలనూ, బాధనూ వొదిలలేదు - యవ్వ


నంలో, ఆ బాధ ఎంతో దుస్సహమనిపిస్తుంది— యవ్వనం పోయిం
తరవాత ఆ బాధలేదే అని యేడుస్తారు.

అనుసూయ మర్నాడు పొద్దున్న ఎనిమిదింటికి లేచింది.

“మరీ యీ అమ్మ యింత పొద్దికైక్కి లేస్తుందే? రాత్రంతా
యేంచేస్తుంది? పరిక్షలా? చదువా? ఆ డాక్టరు గాణ్ణి తలుచు
కుంటూ జాగారంచేస్తుంది గావును!” అంటున్నాడు సూర్య
నారాయణ, ఫస్టు ఫారం జయించిన వస్తాడు.



నీతివేత్తలు, మనుషులకు ముఖ్యంగా స్త్రీలకు శరీరము
 వుందని మరిచిపోతారు. కొన్ని పరిస్థితులలో నరాలు ఉద్రే
 కంతోనిండి బాధపడతాయి— ఎంతప్రయత్నించినా అవి శాం
 తించవు; మనోబలమూ, యింద్రియనిగ్రహమూ బోధిస్తారు,
 కాలునరం లాగేప్పుడుగాని, తలనొప్పి వచ్చినప్పుడు కాని ఆ
 యింద్రియ నిగ్రహం నీతివేత్తలకు ఎంతవరకు సహాయపడు
 తుందో! సాధారణంగా యీనీతివిశారదులకు కామబలం
 తక్కువ. వెన్నెలవల్లనూ, పువ్వులవల్లనూ, వారికి యేమా
 త్రమూ, అశాంతిగాని, బాధగానికలగదు. రక్తాన్ని వుడికెత్తించి
 అర్థంకాని వేదనతో, తపనపెట్టే మహారసికత్వం వారిని పట్టదు.
 అజీర్ణ వ్యాధితో బాధపడేవారు, తిండిపోతుల్ని ఎట్లావెక్కిరిస్తారో,
 నైతికాధికారులూ, సంఘాధికారులూ ఆవిధంగానే యవ్వన
 జ్వరంతో బాధపడేవాళ్ళని దండిస్తారు.



పుట్టిల్లు

మొన్న సూర్యనారాయణ పెద్ద తగూపెట్టాడు. వాడి పక్షం అత్తా, మామా కూడా అందుకున్నారు. సూర్యనారాయణ తనకి తలనొప్పిగా వుండంటే, వాళ్ల బళ్లొ కుర్రాడు నీకేంరా! డాక్టరు నాన్నగారుండగా తలనొప్పికి మందే దొరక లేదా? అని, యింకోడితో “అదృష్టమంటే వీడిదిరా— వీణ్ణి కన్న తల్లితండ్రి వుండగా, అందమైన తల్లి, డాక్టరు తండ్రి దొరికారు. ఆ సై నరేకద! వీడికింక చదువెందుకు?” ఆమాటలతో సూర్యనారాయణ యేడ్చి యిల్లంతా గోలచేశాడు. ముసలివాళ్లకి అనుసూయ చేస్తున్న దేమీ తెలీదుగాని, ఆనిందకు ఆమె బాధ్యురాలై నట్లు వాణ్ణి వెనకేసుకొచ్చారు.

“మనకి తెలీకండా వాణ్ణిక్కడ కలుసుకుంటోందో?” అన్నాడుకూడాను సూర్యనారాయణ. కొపమొచ్చి అమ్మా వాల్లింటికి వచ్చేసింది అనుసూయ.

అమావాస్యరాత్రి, అమ్మ ముట్టయింది. అమ్మ ఆ అరుగుమీద పడుకుంటే యీ అరుగుమీద అనుసూయ పడు కుంది. ఈసారి వొచ్చినప్పట్టెంచి నూమయ్య సీతారామయ్య తరహా ఒక మోస్తరుగా వుంది. తనలో యేదో కొత్త మార్పు చూచి విభ్రాంతుడై నట్లు చూస్తున్నాడు. తనని కొంచెం పెద్ద దాన్ని వలె గౌరవంచేస్తున్నాడు. పెంపకమయిందనేమో! మళ్లీ సూర్యనారాయణ సంగతి విని బాగా తిట్టాడువాణ్ణి. అమ్మతో డాక్టరు సంగతంతా వాడు కల్పించిందే అన్నాడు. అతనూ

అత్తా ఆగదిలో పడుకుంటారు. ఎండాకాలమైనా అత్తని బెట పడుకోనీడు. ఎంత వుక్కగావుందో... యీవాళ! యీవుక్కలో ఆగదిలో యెట్లా నిద్రపడుతుందో యీదోమ్లలో? నిన్నరాత్రి అత్తయ్య అర్ధరాత్రి తనపక్కలో పడుకుంటే లేపుకువెళ్ళాడు. ఇంకా నిద్రపట్టదు.

ప్రకాశరావుదగ్గరికి ఆస్పత్రికి వెళ్ళాలనివుంది. వెన్నెల పోయింది. చీకట్లో భయంలేకుండా అతని బుజంమీద చెయ్యేసి చెంప ఆనిస్తూ తిరగవొచ్చు. కింద తేళ్ళూ పాములూ వుంటాయని భయం. తనకికూడా బూడ్పులుంటే యెంతబావుంటుంది! ఏంచేస్తున్నాడో ప్రకాశరావు? అతని యిల్లెట్లా వుంటుందో!

మళ్ళీ ఆదివారం రాత్రి వొస్తానంది ఆస్పత్రికి. ఆలోపున వెళ్ళాలి అత్తగారింటికి. కాని ఆ వెధవ సూర్యనారాయణ వాణ్ణి బాగా తంటే?

నిద్రపట్టింది. ఎవరో లేపుతున్నారు. ఎందుకు? వుండూ, అబ్బా! ఇంకా చెయ్యిపట్టుకుని కదిలిస్తున్నాడు. ఎందుకబ్బా? లేచింది. పక్కలో యెవరు? అత్తయ్య—మాట మాట్లాడరు. యెవరో? లేచిరమ్మని చెయ్యిపట్టుకుని లాగుతున్నారు. ఈ అత్తయ్య మళ్ళీవొచ్చి పడుకుందిగావును. లేవదీసి తనని యెక్కడికో తీసుకుపోతున్నారు. గది గుమ్మం కాళ్ళకి తగిలింది. పడతా—యెందుకలా గట్టిగా పడుకుంటారు? ఎవరు?—నొప్పి?—వొదులు. అక్కడ పట్టుకోక. ఎవరు? కళ్ళు తెరిచింది. కటిక చీకటి యెవరో చెప్ప. చెపితేనేగాని రాను. నేనూ? నేనంటే?

యెవరు? మామయ్య,

నువ్వు! యెందుకు?

రాను... ఆగదిలోకి యెందుకు? ... లాగకు... ఏమిటిది

తగుల్తోంది...మంచం...తొయ్యకు నన్ను...నిద్ర వొదలటం లేదు. అరిస్తే వొదులుతాడేమో? “అమ్మా, అమ్మా”

మామయ్య అంటున్నాడు. “మీ అత్తయ్య అనుకున్నాను నిన్ను-చీకట్లో. ఎంత పొరపాటు! యెవరితో చెప్పకే? నిన్ను చూసి నలుగురూ నవ్వుతారు. అమ్మతోనైనా చెప్పకు. చెప్పవుకద? చెప్పనను వొదుల్తా? “సరేలే!”

అ త్తి ల్లు

“ ఎప్పుడన్నా నాకు బదలాయంపై వెళ్ళిపోతే నువ్వే
మాతావు ? ”

“ ఏమీకాను, ఏమాతాను ! ఏమో, ఏమాతానో ? ”

“ నీకు దిగులెయ్యదూ ? ”

“ నాఖర్మం—యేంచేస్తాను ? ”

“ ఇవాళంతా యేంచేస్తున్నావు ? మధ్యాన్నం యింటి
కొస్తే కనపడదేం, దొరసానిగారు ! ”

“ మిమ్మల్ని వాళ్ళందర్లొనూ చూడడం భయంగావుంది.
నామొహంలో సంతోషం, నాకళ్ళల్లో ప్రేమా అందరికీ కనపడు
తున్నట్టున్నాయి. ”

“ ఏదీ, నన్ను చూడనీ కనపడుతున్నా యేమో ! ”

“ మీకు కనపడవు. వాటిని యెక్కడ కనపడ్డా చంపేం
దుకు వెతికేవాళ్ళకిమాత్రం కనపడతాయి. ”

“ ఎవరన్నా యేమన్నా అన్నారా ? ”

“ సూర్యనారాయణ ముఖ్యం. మొన్న ‘ అమ్మ
యెప్పుడో అప్పుడు డాక్టరుతో లేచిపోయేదే ! ’ అన్నాడు అందరి
ముందరాను !

ఏంచెయ్యను? మొన్న రాత్రి తలుపుచాటున దాక్కు
న్నాడు నేనెక్కడికన్నా వెడతానేమో చూడ్డానికి ”

“ మనం యిక్కడ కలుసుకోడం ఆటే మంచిదనుకోను. ”

“ చూడనీండి. ”

“ భయంలేదూ ? వూరుకుంటారా ? ”

“ ఏమో ! ఏంచేస్తారో చెయ్యనీండి. ”

“ నాకుమాత్రం నలుగురినోళ్ళలోనూ పడడం యిష్టం లేదు. ”

“ ఎందుకు భయం ? మనం యేంచేస్తున్నాం ? రాత్రి వెన్నెట్లో కొంచెంసేపు మాట్లాడుకోడం మహాతప్పా ? ”

“ వాళ్లంతే అంటారా ? ఈ వాదనెందుకుగాని యిట్లా కూచో. మంచుతో తడిసింది. ఇక్కడ వుంటే యెప్పుడో ఒకప్పుడు యెవరో ఒకరు చూసేమాట నిజమే. లోపల కూచుండాం. కుర్చీలున్నాయి, తలుపు తీసివుండేమో చూస్తాను. ”

ఆడది భయపడ్డంతసేపే మొగవాడి ధైర్యం.

“ నేను లోపలికి రాను. ”

“ ఎన్నాళ్ళు మొండితనం

“ నేనురాను. తప్ప. ”

ప్రకాశరావు నవ్వాడు

ఇది తప్పుకాదూ ? యిట్టారా. ”

చీకటి, వొంటరితనమూ, అసహాయవన బాలిక తన చేతుల్లో వుండడమూ, ప్రకాశరావు రక్తానికి వేడెక్కించాయి. ఈపిల్ల యిన్నాళ్ళు తన నెట్లా తప్పించుకుంటోంది ? తన అశ్రద్ధ చాతనే; తన నెమ్మదితనంవల్లనే. ఇట్లాతను తాత్పారం చేస్తే యింకెవరో తీసుకుంటారు. ఈ అమ్మాయికి కోర్కె కలిగించి లోబరుచుకోవాలి. దగ్గర చేరి శరీరాన్ని వొత్తుగా ఆనించి చేతులతో, అంతా స్పృశిస్తూ ఆమెనుద్రేకింపచేయ ప్రయత్నించాడు. అనుసూయ వలవాసనతగిలిన లేడిపిల్లవలె ఆదరిపడి లేచింది.

అతనూ లేచి “రా, అనుసూయా, నన్నేడిపించకు. నాకు తెలుసును నేను నీకు కావాలని. చూడు—నీకళ్ళల్లో సిగ్గు చెప్పడం లేదా?” అన్నాడు వేడిగా.

అనుసూయ, ప్రయత్నంమీద బలం తెచ్చుకుంది, అతన్ని తోసేసి అరుగుమీదనించి కిందికిదిగింది. ప్రకాశరావు ఆమెను యామైనా వొడలతలచుకోలేదు. కిందినించి పైకి లాగేశాడు.

“.....నిన్ను వొడలను.....ఇంక యిట్లావతే నేను రాను. చూడు. ఎందుకు నీకాభయం? నేను డాక్టర్ని. అంత భారం నామీద వెయ్యి. ఒకసారి.....”

అనుసూయకి పెద్దభయం పట్టుకుంది. ఏంచెయ్యాలి? మళ్ళీ వొదిలించుకుని యింటికేసి చూసింది.

“పోనీండి రాకపోతేపోయినారు. నేనుండను. నన్నట్లా ముట్టుకోవద్దు. వ్రాడండి యెవరో వాస్తూన్నారు.”

వొదిలించుకుని ఒక్కపరుగు తీసింది. వెనక డాక్టరు రోజుతూ వెళ్లాడు, తీగెలు దూకేస్తోవుంటే, చెరుగు పట్టుకున్నాడు. చీరె పరుమని చిరిగి డాక్టరు వెనక్కి కూలపడ్డాడు. వెనక్కి తిరిగి చూసి నవ్వు ఆపుకోలేక నవ్వి పారిపోయింది.



ప్రకాశరావుకి చాలా కోపం వచ్చింది. ఆమెని యింకొక్కడూ చూడకూడదని నిశ్చయించుకున్నాడు. పదిరోజులు గడిచాయి.

అతను అనుసూయగారి యింటికన్నా వెళ్లలేదు. బాధగా వుంది అనుసూయనిచూడక పోవడం. ప్రేమకన్న కోపం యెక్కువగావుంది మరి. తనకి దొరక్కోపోవడం - అనుసూయ ఆ తెలివితక్కువపిల్ల తన వాంఛని ధిక్కరిస్తుందా! లోబరుచుకుని, తనదిగా చేసుకుని, ఆ అల్లరి కంఠలోంచి జాలివొలికే ప్రేమ శబ్దాలు రప్పించాలి. ఇంక శక్తిలేక తనపాదాల దగ్గర పడిపోవాలి ఆమె.

అనుసూయ మాత్రం డాక్టర్ని యింక యెన్నటికీ చూడకూడదని నిశ్చయించుకుంది. తరతరాలనించి వొస్తున్న గుణాలు మనుషులు మృగస్థితిలోవున్ననాటి లజ్జా, బెట్టూ, నిగ్రహమూ, ఇంకా మనుషుల్లో పూర్వంనించి వొస్తున్న, పాపమంటే భయమూ, లోబడితే నాశనమవుతామనే నిశ్చయమూ యివన్నీ ఆమెకి తెలీకండా, ఆమెని కాపాడుతున్నాయి.

అ త్రి ల్ల

“బలవంతంగా లాక్కెడతారుట. ఎల్లుండే! ఏంచెయ్య నండీ! తరవాత యెట్లాబతకను? ఎవరిముందైనా నామొహం యెట్లా చూపించను? మళ్ళీ మీదగ్గిరికి యెట్లారాను? ఎట్లా? మీరెదో సహాయంచేస్తామన్నారు. ఏంచేస్తారప్పుడు? చెప్పండి... ముందుచెప్పండి... తరవాత నేను బతకను. ఎట్లానూ చచ్చి పోతా... రేపే... అట్లా అనకండి...మీకు తెలీదు. నేను చూడలా! బలవంతంచేస్తారు... లోకమంతా హరిస్తుంది. పైగా వాళ్లకే సహాయపడతారు. నేను చూడలా! వాళ్ళ గరి మెళ్ళవారి అమ్మాయినేంచేశారు? ఏడుస్తో అరుస్తో తన్ను కుం టున్నదాన్ని రోడ్డంబడి మంచలోవేసి కట్టుకుపోయి తీసేశారు. నాకు భయమేస్తోంది. మా మామయ్యకూడా వాళ్ళవేపే ఐనాడు. నేను రేపే చచ్చిపోతా. మీరేమన్నా మందిచ్చి మీచేతోనే చంపండి.”

అని అనుసూయ ఆరాతి ప్రకాశరావు కంఠంకావిలించు కొని యేడ్చింది. అతనేవేవోచెప్పి వోదార్చాలని చూశాడు. కాని ఆమెకి విశ్వాసం కలిగించలేక పోయినాడు.

“ఇప్పుడిట్లా యెందుకు నిశ్చయించారు వున్నట్లువుండి?”

“ఆ సూర్యనారాయణ వెధవ. వాడే! వాణ్ణొక్కసారి తన్ను లేరూ మీరు? మీకూ నాకూ సంబంధంవున్నదని వొకటే వాగుడు ప్రతిచోటా; పొద్దున్ను లేస్తే అదే పనివాడికి.”

‘అమ్మ ఎప్పుడో ఆడాళ్లకు వెధవతో లేచిపోయ్యేదేకాని...’

అంటోవుంటాడు. వాళ్లకి అనుమానంతోచింది. ఊళ్ళో అంతా అంటున్నారట. ఏమేమిటో! వాడి స్కూలుపిల్లలు యెదో అన్నార్లు వాణి. ఒకటే తిట్టాడు నన్ను ఆసాయింత్రం. అందరినోళ్లూ ముయ్యాలని యీపనికి నిశ్చయించుకున్నారు...

ఈరాత్రి దొడ్డిదగ్గర కావిలికూచున్నాడు వాడు. రహస్యంగా. వాణి బెటపెట్టి తలుపేశాను. నిద్ర ఆపుకోలేకపోయినాడు గావును.

అబ్బా చాలా తల నొప్పిగా వ్రుదండీ వాడిసంగతి చూస్తే! ఎందుకు ననిట్లా యేడిపిస్తాడు? లోకమంతా నన్నెందుకిట్లా యేడిపిస్తుంది? నాసంగతి వాళ్ళకెందుకు? నేనేమన్నా వాళ్ళజోలికివెళ్ళి, వాళ్ళని అల్లరిపెట్టానా? వీణ్ణొక్కణ్ణే నాకెందుకు కట్టిపెట్టారో! ...వీళ్ళందరికిని, బంధువుల్ని లోకాన్ని వొదిలేసి యెక్కడికన్నా వెళ్ళిపోయ్యే వీలేవుంటే—

“నన్నూ—”

“మిమ్మల్ని? మొగవారు మిమ్మల్ని నమ్మాను. ఏమీ సహాయం చెయ్యలేకూ! మీప్రేమ లేకుండా మిమ్మల్నిట్లా కలుసుకో కుండా బతకడం యెట్లా?” అతని బుజంమీద నేళ్లాడుతో యేడుస్తోంది. అతనికి వోదార్చే మార్గం తెలీలేదు. చుట్టూ మెల్లిగా చేతులు పోనిచ్చి ముందుకే లాక్కున్నాడు. మొహంయెత్తి ముద్దుపెట్టుకుని, ఆమెని గట్టిగా అదిమి మెల్లిగా గదివేపు తీసికెళ్లాడు.

‘పాపం, యెన్నికష్టాలో నీకు, నేనున్నానుగా, నేనుండగా యెవరేంచేస్తారు? నిన్నిట్లాపట్టుకుంటే యెవరోస్తారో రమ్మను. ఈ బాధలన్నీ పోగొడతగా, అన్నీ మరిచిపోయ్యేట్లు చెయ్యనా?’

ఇంటిదగ్గర ఆ ముసలివాళ్ళతో పడివుండడం, తన పెంపుడు కొడుకు తన ప్రాణాలు కొరుక్కుతినడం, వాడి అనుమానాలకీ, అసహ్యపు మాటలకీ తను పడవలసి రావడం, యెవరు చూస్తారో అనేభయంతో తను ప్రతిరోజూ మాయోపాయాలు పన్నడం, తన వెంట్రోకలు తీసేస్తారని యీ అల్లరీ, భయమూ, తన నిర్మలమైన ప్రేమకి యీ విఘాతాలూ, యివన్నీ జ్ఞాపకం వొచ్చి, విసుకూ, అలసటా కలిగాయి, యిదివరకంతా తల్లిమీద ప్రేమ రక్షరేకుగావుంది. కాని తన వెంట్రోకలు తీయించవొద్దని యెంతయేడ్చినా ఆ తల్లి విన్నదికాదు. పైగా తాను ప్రకాశరావుని చూడడం మానుకున్నా, వాళ్ళ అనుమానాలు మానలేదు. ప్రజలు వాళ్ళకి తనకంటె యెక్కువనైనారు. అంత నిర్దయగా చూసే తల్లిమీద తనకిమాత్రం యెందుకు ప్రేమవుండాలి?

ప్రకాశరావు లోపలికి తీసుకుపోతోవుంటే వూరుకుంది. అతనితో పోట్లాడానికి పుత్సాహమూ శక్తి లేవు.

గదిలోపల పక్కమీద సగంవరకు వెన్నెల అందంగా పడుతోంది. అనుసూయ పరుపుమీద చీకట్లో కూచుంది.

“ఇట్లా వెన్నెట్లోకిరా. దగ్గరిగా బావుండలా? ఇట్లా వుండనీ. ఇన్నా డైండుకు భయపడ్డావు? ఇంకా ఎందుకు ఆ చిన్న దుఖ్ఖం? వెన్నెలవేపు తిప్పు మొఖం. ఒకసారి నవ్వు. చిన్న నవ్వు చూపించు. కోపమా నామీద?”

“చక్కలిగిలి. వొద్దు. కొంచెంవుండండి?”

“ఇన్నా ఘ్లదాచేశావు నాదగ్గరించి. వుండు ఒకసారి చూడనీ.....చీకట్లోకి వొంగకు. వొదులు”.

మూలలు కనపడని గదీ, వ్రదయించే చంద్రుడి వెన్నెలా,
వొంటరిగా పరపురుషుడితో దగ్గరిగా వ్రండడం, చాలా కొత్తగా,
వితగా ఆకరించింది ఆమెని.

*

*

*

ఆరాత్రి అనుసూయకి కొత్తసిగ్గు వొచ్చింది. ప్రకాశ
రావు వంక చూడదు. తల అవతలకి తిప్పేసుకుంటుంది. మా
ట్లాడదు. ఆ వెన్నెలా, తనకంఠలో నాడీ, హృదయమూ అన్నీ
మాట్లాడుతోవుంటే, తనువేరే యెందుకు మాట్లాడాలి? అలిసి,
సిగ్గుతో మూసుకునివున్న కళ్ళని ముద్దు పెట్టుకున్నాడు. రెండు
చేతులూ జాచి అతని తలని గట్టిగా కౌగలించుకొని —

“నేను వెళ్ళను ఇంటికింక వెళ్ళను. నిన్నువొదిలి”

“యెందుకు వెళ్ళడం వ్రండిపో.”

“తెల్లారినా —”

“తెల్లారినదాకా.”

“అంతే?”

“తరవాత యెట్లా మరి!”

పు ట్టి లు

పొద్దుణించి అన్నంలేకపోవడమువల్ల అర్థరాత్రైనా నిద్రరాదు. ఎలికలు మూలనించి మూలకి పరిగెత్తితే భయంగా వుంది. చీకట్లో కరుస్తాయేమో! యెంతసేపు చప్పట్లుకొడుతో కూచోగలదు? ఎన్నాళ్లుంచుతారు తనని యీగదిలో? పొద్దున్న అత్తొక్కొట్టిన దెబ్బలు యింకా మంటపుడుతున్నాయి. తనని కన్న అమ్మకంటే, మొగవాడు మామయ్యకంటే, యీ అత్తయ్యకే యెందుకో కోపం? యామైనా తను డాక్టర్ని చూడకుండా మాన్తానని వొప్పుకోకూడదు. పాపం ఆయన తనకోసం దిగులుపెట్టుకోడూ? పోనీ, అమ్మా వాళ్ళూ అపరదిష్ట అంటారుగనక, తను వాళ్లకోసం ప్రకాశరావుని వొదులుకోవచ్చు, కాని ఆయన తనని అంతగా ప్రేమించేట్టు చేసుకుని ఆయన్ని వొదిలెయ్యడం ఆయనయడల న్యాయంకాదు. తనులేక వొక్కడూ యెట్లా గడుపుతాడు రాత్రులు? వెన్నెలలో తడిసిన తనజుట్టుతో ఆడుకోడం, తనని వదలలేక వదలలేక తిరిగి చూస్తో వెళ్ళడం, తను రావడం ఆలిస్యమైతే ముళ్ళమీదవలె బాధపడడం, తన అందంచూసి, కాంక్షించి అనుభవించడం అన్నీ తలుచుకొని చేతుల్ని వుత్తరొమ్ముకి బిగించుకొని పెదవులు ముద్దుపెట్టుకున్నట్టుగాచేసి తన్మయత్వంచెందింది. తనరొమ్ముకే అట్లా అతన్ని సిగ్గుతో వొత్తుకున్న నిమిషం, అప్పుడు వొట్లొంచి పరిగెత్తిన విద్యుచ్ఛక్తి స్ఫురణకువొచ్చాయి.

ఎన్నాళ్లు యిట్లా కట్టిపెడతారు? వొదలగానే ఆయన దగ్గిరకి వెళ్లిపోవాలి. ఈమూన్నాళ్లు యామనుకుంటున్నాడో! యేంకోల పెడుతున్నాడో! ఒక్కచీటీ పంపడానికన్నా వీలుంటే బాగుండును! కబురన్నా పంపితే!.....యెట్లా?

ఎన్ని దెబ్బలన్నా తినవొచ్చు ప్రేమకోసం. తననుభవించిన సౌఖ్యంలో యీబాధ ఎన్నోవంతు! కాని దెబ్బలుతినడం అసహ్యం. తనని అవమానపరిచినట్లు, మృగంతో సమానంచేసి నట్టయింది. ఆందులో అత్త! ఆతాడుతో! యేం అధికారం అత్తకి తనమీద! అత్త తప్పుచేస్తే తనచేత దెబ్బలుతింటుందా? యింకోళ్లని కొట్టడం యెంత అసహ్యం!

వాడు—సూర్యనారాయణ కొట్టడానికి మీదపడ్డాడు. మామయ్య గట్టిగా లాగేస్తేనేకాని లొంగాడుకాదు. వాడికెందుకో ఆకోపం? వాడి స్నేహితులు వెక్కిరిస్తారని. ఆ స్నేహితులకెందుకు ఆకోపం? తనసంగతి యీలోకానికంతాయెందుకు? యింతకోపం! దానీది రత్తి అది రోజుకి ఒకడితోవుంటుంది. దానికెంత కోపంవచ్చింది! తిట్టుకూడా తిట్టింది తనని! దొంగతనాలూ అవీ చేస్తే యింత కోపంరాదే! మనిషిని చంపినవాణ్ణి చూస్తే కొంతభయమూ, గౌరవమూ వుంటాయి. కాని యిట్లాటి స్త్రీ మీదమాత్రం.....

తనకి దిక్కులేకపోబట్టేకదూ యింతదౌర్జన్యం! ఒక్కరూ తనవేపు పలికేవారు.....ఒకవేళ ప్రకాశరావే, ఆసమయాన అక్కడవుంటే తననట్లా తిట్టవారా? అమ్మ జుట్టుపట్టుకు యిచ్చేదా? యిప్పుడన్నా అతనికి తెలిస్తే వూరుకుంటాడా?

వీళ్లందరినీ తన్ని తనని విడిపించడూ ? కావం, వీళ్లని అతను తన్ను
 వొస్తే మామయ్యనీ, అమ్మనీ యేమీ చెయ్యవొద్దనాలి.
 మామయ్య తననేం చెయ్యలేదు. ఇంటికే మొగపెద్దయినా.
 అమ్మ తనని కన్నది, పెంచింది. యీ అత్తని, అతను, తనని
 అత్తకొట్టినట్టు కొడుతోవుంటే చూడాలనివుంది. మామయ్య
 వూరుకుంటాడా ? వూరుకోకపోతే, ఆయనకీకూడా తన్నులే !
 తన్నుని వొదిలిపెట్టగానే అతనికి తెలియచెయ్యాలి. తనని గదిలో
 పెట్టడమంటే యేమిటో తెలుస్తుంది వీళ్లకే. ఈశిక్ష యెంతనీచం!
 రోజూ మొగుళ్లతో సరసాలూ, అనుభవాలూ, మోహమా
 తీర్చుకొనేవాళ్లు తనని శిక్షించడం ! తను యెంతో ఆనందంగా
 యింకోరిని ప్రేమిస్తే, దాన్ని, ఆ అనుభవాన్ని, యిట్లాంటి పాడు
 పేర్లతో పిలిస్తే తననీ తన ప్రీయుణ్ణి యెంతో అవమానపరచి
 నట్లయింది. యెంత అందంగా, బలంగా, ధైర్యంగా, ప్రేమ
 మూర్తివలె తనహృదయాన్ని యేలిన ఆ మహారాజునా, ఆపాడు
 మాటలన్నీ వీళ్లన్నది ! ఒక్కమాటా జవాబుచెప్పకండా వూరు
 కోవలసివొచ్చిందా ! తనచేతులు, వేళ్లు, మొహం, యెంతో అం
 దంగా అప్పరసవలె వున్నాయని మళ్లీ మళ్లీ ముద్దులుపెట్టు
 కున్నాడు. తన జుట్టుతో యెట్లా ఆడుకున్నాడు ! ఆజుట్టుని పట్టు
 కుని యీడ్చింది అమ్మ. 'నెప్పో' అని యాడవడం, అతని
 చేతుల్లో ప్రేమతోనవ్విన తను యాడవడం యెంతో నీచమనిపిం
 చింది. మళ్లీ ఆయన మొహమెట్లా చూడడం ? లోకంలో తనూ
 మనిషినని యెట్లా తిరగడం ? తన అనుభవం వున్నతమని, సుందర
 మని వీళ్లకి అర్థంకాదా ? లేకపోతే, లోకభయంవల్ల యిట్లా
 దేయ్యాలవుతారా ? అన్వభావికము, పశుసమానము, ఘోరము,

రాక్షసమైనపని చేసినట్లు చూశారు. అత్త కోజూ చేస్తున్నపనే, అమ్మ తనని కనడానికి పొందిన అనుభవమే! పరాయి పురుషుడనా? ప్రకాశరావు పరాయివాడనా? వీళ్లందరికంటే తనకి ఆపుడు. ఎవరో కొత్తవాడు, మామయ్య, అత్తయ్యకి తన బంధువులందరికంటే యెక్కువవాడుకాలేదూ? తనకి అట్లానే!

ఎవరో తలుపు తెరుస్తున్నారు. అమ్మే, బహుశా! ఆకలిగా వుంది అన్నంపెడతారా? దీపంలేదే! ఎవరు? దగ్గరికివచ్చి కూచున్నారు. తినమని యింత పులిహోర ముందుపెట్టారు. ఎవరు? మామయ్యలాగుంది. నోరు మంటపుట్టి మంచినీళ్ళడిగింది. తెచ్చియిచ్చాడు.

“పొద్దుండించీ నీ అవస్థమాస్తే దిగులేసిందినాకు. మరి నువ్వుచేసిన పనేమిటిచెప్పా! ఈ సంబంధం మానుకోవాలి. అది మనకులప్రోత్తిషకీ మన కుటుంబం పరువుకీ తగిన పనికాదు. వొప్పుకోవ్రా? మామయ్యని నాకోసం వొప్పుకోవ్రా?”

గడ్డింకింద చెయ్యోశాడు చీకట్ల వేతికి. నిన్ను ప్రోద్దున్న అత్తయ్య కొడుతోవుంటే నాకెట్లా వుందనుకున్నావు? నన్ను కొట్టినట్లయింది. చిన్నప్పట్లోంచీ నీమీద నాకెంతో ప్రేమ అని నీకు తెలుసుకదా? నాతో యెందుకు చెప్పలా ముందే? యిట్లా మనప్రోత్తిష పాడుచేసి, అన్యాయంగా దెబ్బలుతింటావా? పాపం, చూడనీ, యెట్లా బొబ్బలుకట్టిందో—మందురాయనా?”

చేతితో నడుమును తాకిచూస్తున్నాడు. ఇదేమిటి మామయ్య యిట్లాచేస్తున్నాడు? లేచి పక్కగా వెళ్లంది.

“ఎందుకు అట్లా వెళ్లిపోతావు? నేనేగద! యెంతో ప్రేమ నీమీద! యెన్నాళ్లనించో నీమీద మనసూ!”

చీకట్లో పట్టుకున్నాడు.

“ఇదేమిటి, మామయ్యా? నామీద నీకిట్లాంటి కోర్కె!
ఛీ, ఛీ వొదిలెయ్యి.....అబ్బా! అరుస్తాను. వూ...సూపి
రాట్టంలేదు. వొదులు” గట్టిగా పోట్లాడి వొదిలించుకుంది.

“ఆడాక్టరు వెధవ విలవచెయ్యకపోతానా? చిన్నప్ప
ణించి నీజాగ్గిత తీసుకుంటే యిదా కృతజ్ఞత! వెధవబ్బెట్టె.
అబ్బా! నీ నీతి, నీపాతివ్రత్యం నేనెరగనిదా?”

“పోనీలే నేను పాపిష్టిదాన్నే. నాసంగతి నీకెందుకు పో”

“పోతా, పోతా, నోరుమూసుకుని యిట్లారా”

“వొద్దు”

“నాబొబువికదూ? నీకింకేమీ భయంవొచ్చు. నేను
కాపాడతాగా? నిన్నెవరూ ఏమీ అనరు. నేనననీను. చంపే
స్తాను. నీయిష్టం - కావలిస్తే ఎవరికీ తెలీకండా ఆడాక్టరు దగ్గరికి
నేనే తీసుకుపోతా రా.”

“ఛీ, ఛీ, అమ్మతో చెప్పతానుండు. ఏమిటి పాడుబుచ్చి
నీకు?— యిన్నేళ్ళొచ్చి—”

“ఓసి తప్పుడుముండా, నీతులు బోధిస్తున్నావులే— నీ
మొహం నిన్నుడిగేదేమిటి? విను. ఇదివరకంటే నేనడగడమూ
తప్పే నువ్వు వొప్పుకోడమూ తప్పే! కాని యిప్పుడేం అభ్యం
తరం? ఎట్లానూ చెడ్డావు. నేనోటి వాడోటినా? అందులో
మామయ్యని—చిన్నప్పణించి నిన్ను ప్రేమించినవాణ్ణి. నీ అత్త
ఓబండ. మనిద్దరమూచేరి దాన్ని యేడిపిద్దాం—ఏం? మాట్లాడు.
ఇట్లాంటి యిష్టం నీకువుందని నాకు తెలీదు. తెలిస్తే వాడిదాకా

పోనిచ్చేవాణ్ణా నిన్ను! సాతో ఒక్కమాట అనకూడదూ? ఆ
రాతి) జ్ఞాపకంలేదూ? చూశాను యిష్టపడతావేమోనని! 'ఛా
సాపం! ఏమెరగనిపిల్ల! దానిజోలి నాకెందుకని' వూరుకున్నా ఏం?
ఏమంటావు?"

“ఉండు మామయ్యూ, నాకేషంలేదు”

“ఇష్టం మహాబాగా వుంటుంది. నాదగ్గిర చెప్పకు కబుర్లు”

“వొదులు. వొదలకపోతే అరుస్తాను”

“అరుస్తావా? అరుస్తావా? నీగొంతు పిసుకుతాను. నీ
నాలిక చీలుస్తా. వాణ్ణి రివాల్యరుపెట్టి కాలుస్తాను— ఎవరను
కున్నాడు! మర్యాదస్తులపిల్ల అనుకున్నాడా? బోగం—అను
కున్నాడా? ఎవడంట వాడు నీకు? నీలుగుతావూపైగా! వాడు
పనిచేసి! నోరుమూసుకో పడివుండు.”

. గొంతునొక్కాడు ఒకచేత్తో — ప్రాణం ఎగిరిపోతోంది
తన్నుకుంది. దొర్లింది. చెయ్యికొంచెం వొదులుకాగానే బిగ్గి
రిగా అరిచింది. ఇద్దరు ముగ్గురు పరిగెత్తుకొచ్చారు.

“ఏమిటి! ఏమిటి! ఎవరు? దొంగలు— దీపం— దీపం—”

మామయ్య బట్టలు సద్దుకుంటో లేస్తున్నాడు.

“ఏంలేదు— ఏంలేదు— నీదుంపతెగా! నాచేతుల్లో నీకు
హత్యజరిగిందేనే! ఎవరూలేరు — ఇదీ — ఇదీ — నీజింహతీస్తా—
చూచుకో నాతడాఖా — ఇది ఏదో కలవరిస్తోంది— కాదు పారి
పోవాలని చూస్తోంది—

“ఎవరు! ఎవరు?”

“ఇదే— కిటికీలోంచి దూకి పోవాలనుకుంది. ఏమిటా
అని దీపం తెచ్చిచూస్తే—”

“అట్లాకాదు. దీన్ని కట్టివెయ్యాలరా! కాళ్ళూచేతులూ విరక్కొట్టి— అసలు దీని మదమణచాలి. వడ్లమన్నాటివారి అమ్మాయికి చేసినట్టు — వాతలు పెడితేనేకాని బుద్ధిరాదు. ఇట్లాంటివాళ్ళకి— ఓతాడు తేవే!”

“ఏమిటి యీఅర్థరాత్రి? దానిమొహం పారిపోవడ మేమిటి?”

పోయిపడుకున్నారు.

నిజమే మామయ్య మంచిమాట అన్నాడు— పారిపోతే! డాక్టర్లెక్కడవుటాహో, ఏంచేస్తోవుటాహో? ఎంత ఆశ్చర్యం కలుగుతుంది అతనికి! కాని తనని యిటోనే వ్రుచుకుంటాడా? మరి వీళ్ళు వొచ్చి తగాదా పెడితే! పోనీ యింకో వూరు పోవొచ్చు. బదలాయింపు తెప్పించుకుంటాననికూడా అన్నాడు ఒకసారి. మరి వెంటనే వెళ్లిపోవడానికి వీలుంటుందా? ఆసంగతులన్నీ అతనే చూసుకుంటాడు, తనకొందుకు ముందే యీసందేహాలు! — అతని దగ్గరికి వెళ్ళిపోయి, తరవాత యింకేం కావాలి తనకి? వీళ్ళు బాగా ఏడుస్తారు. కాని పాపం అమ్మ ఏడిస్తేతనకి దిగులుపుడుతుంది. కాని ఏంచెయ్యగలదు తను?

ఇప్పుడెన్నిగంటలో మరి? ఇప్పుడుకాదు — వెడితే! ఆ రోడ్లవెంబడి వొకతా! భయంకాదా? రేపు వెళ్ళాలి. కాని పగలు అందరూ చూడరా? ఆస్పత్రికివెడితే యెట్లా? కాదు. రేపు సాయంత్రం చీకటిపడ్డాక పోవాలి.



వియల్గా లేదు

అమ్మా! ఇంట్లోంచి తప్పించుకోడం, అంత కష్టంగా లేదు గాని, ఆ రోడ్లవెంబడి చీకట్ల నడిచి, ఎవరికంటూ పడకుండా రావడంమాత్రం చాలా ప్రయాస అయింది. ప్రతివారూ విరోధుల్లాగే తోచారు. ఎంత దూరమనిపించింది? కాని కష్టాలు గట్టెక్కాయి. డాక్టరు లోపల యెవరితోనో మాట్లాడుతున్నాడు. కొంచెంసేపు వరండాలో చీకట్లోనుంచుంది. ఆకొత్తాయన వుండగా ఎట్లా లోపలికి వెళ్ళడం? ఆలస్యమవుతోంది. తనవాళ్లు తరుముకువస్తే! ఈపాటికి వెతుక్కుంటోవుండాలి.

నొకరువొచ్చి, ఆమెనుచూసి, అడిగాడు, అనుసూయమ్మ వొచ్చింది చాలా జరూరుపనిట అని చెప్పమంది. ఈశ్వరుడి కరుణ అంటే అట్లా వుండాలి. అతను బుజంమీద చెయ్యివేసి లోపలికి తీసికెళ్ళిం తరవాత ఏం చెయ్యగలరు తన వాళ్ళు! పమిటా జుట్టూ సర్దుకుంది. జవాను చెప్పడం వినపడ్డది. మాట్లాడేవు. రాలేదేం? అనసరమైన పనికావును. కాని యిట్టేట కూచోడమెట్లా. తెగించింది. తలుపు తోసుకుని లోపలికి నడిచింది. ఆమెని చూడడంతో ప్రకాశరావు మొహం తెల్లనయింది. ఆమె మాట్లాడకముందే, అతను కోపంతో “మాట్లాడుతున్నాను కనపడ్డంలేదూ? బైట కూచోండి, వస్తాను.” అని, ఇంగ్లీషులో తనసంగతే ఆ రెండో ఆయనతో చెపుతున్నాడు. ఏదో అబద్ధమే వుంటుంది. తను లోపలికి రావడం తప్పగావును! తనకేం తెలుసు!

ఏమీ అనలేక బైటికి వెళ్ళింది. బైట రెండు బల్లలున్నాయి. వాటిమీద కూచుంది. రోడ్డుమీది వాళ్ళందరికీ కనపడుతోంది. అందరూ తననే చూస్తున్నారు. తనెంత రహస్యంగా రావాలనుకుందో, అంత బట్టబైలయింది. రాగానే ప్రకాశరావు తనని కావలించుకుంటాడనే గంపె డాశతో, విడుదలకాగానే పరిగెత్తుకొచ్చింది. ఇట్లా చేశాడు, యెంత దుర్మార్గుడా? కాదు, దుర్మార్గుడుకాదేమో! ఆకొత్తమనిషి యెవరో వుండబట్టి అట్లా చేశాడు. అంతేగాని తన నంత దయగా ప్రేమగా లాలించే ప్రకాశరావు మారిపోతాడా? ఇంకా ఆయన యెప్పుడు వెడతాడు? గంటయింది. అప్పుడప్పుడు వాళ్ళు మళ్ళాడే వ్యవహారం మాటలు ఆమెచెప్పల్లో పడుతున్నాయి.

ఆయనెవరో వెళ్ళగానే తనను యెంత ఆదరంగా చూస్తాడో! తను అతని యింటోనే యెంత సుఖంగా వుండవొచ్చో ఆలోచించు కుంటోంది. కిటికీలోంచి ఆకొత్తాయన బూడ్సులు కనపడుతున్నాయి. అవి యెంతసేపటికీ కదలవు. అప్పుడప్పుడు మళ్ళాడకండా కూచుంటాడు. వెళ్ళడు. మళ్ళాడినప్పుడు ముగించే విధంగా మాటలు వినపడవు. తనని కలుసుకోవాలనే ఆత్మతతో ప్రకాశరావు “సరేలెంజి, తక్కింది రేపు మాట్లాడుదాము” అని ఆయన్ని సంపేన్నాడనుకుంది. కాని ప్రకాశరానే కావలసి ఆయన్ని కబుర్లలోకి దింపి ఆపుతున్నట్టు కూడా తోచింది.

చివరికి చెర్మనుగారు లేచారు. ఆయన్ని పంపేందుకు ప్రకాశరావు వరండాలోకి వొచ్చాడు. ఆయన వెళ్ళగానే డాక్టరు అనుసూయవేపు తిరిగి

“ ఇదేమిటి యిప్పుడొచ్చావిట్లా? ” అన్నాడు. కంఠంలో కోపం వినపడుతోంది.

“ లోపలికి రా ” అని ఆమెని తన మందుల గదిలోకి తీసికెళ్ళాడు. వెంటనే ఆమె తన చేతుల్ని ఆతని మెడచుట్టూ వేసి మొహంకేసి చూసింది. ఆమె మొహాన్ని దగ్గరిగా వొంచి ముద్దు పెట్టుకున్నాడు. ఆమె ఆతనిమెడ వొదలక పెదవుల్ని దగ్గరిగా తీసుకోడంచూసి అతనికి భయంకలిగింది. మెల్లిగా వొదిలించుకుని

“ ఏమిటి, తొందరగా చెప్పు ” అన్నాడు.

“ కనుక్కున్న తరవాత వూరుకుంటూ రనుకున్నామా, నన్ను గదిలోవేసి చాలా యేడిపించారు. నిన్నరాత్రి మా మామ..... పరిగెత్తుకొచ్చాను, యింక నేను యింటికే వెళ్ళను. ”

“ వెళ్ళక ! ” అతని కంఠస్వరంలోని అనుమానం విని అనుసూయకి భయం కలిగింది.

“ ఇక్కడేవుంటాను. ఎక్కడై నా వుంటాను ”

“ ఇంటిదగ్గర్నించి రావడం మంచిపనేనా? ” నుదురు ముడుతలు పడ్డది. కళ్ళలో కోపం కనపడుతోంది.

“ ఎక్కా వుండను ఆయింట్లో? నన్నేంచేశారంటే..... ”

ఎట్లాగో మారిపోయినాడు యీ మూడురోజుల్లో. అంతా అతనితో చెప్పేద్దా మనుకుంది. చెప్పడానికి అనుకున్న మాటలేవీ రావడంలేదు.

“ చూడండి, మూడురాత్రులు కనపడకపోతే యేమనుకున్నారు? వూరంతా గోలయింది. మీకు తెలీలా? ”

తెలిసిందని తలవూయించాడు.

“ మీరేం చెయ్యలేదేం ? ”

“ ఏం చెయ్యను ? ”

“ నాకేం తెలుస్తుంది ? మీకు తెలియాలి! యేమేమిటో అనుకున్నాను. వాళ్ళని కైదు చేయిస్తారనీ, నన్ను తీసుకు వెడతారనీ యేమేమిటో అనుకున్నాను..... పోనీలెండి. అదంతా అయిపోయింది. తప్పించుకు వొచ్చేశాను. యీ మూడురోజులూ మిమ్మన్ని చూడాలనే ! యెప్పుడుచూస్తానా అనే ! మళ్ళీ యీవాళ రాత్రి—మళ్ళీ— యింక వొదిలిపెట్టను కదా — యింక యెప్పుడూ.....”

అతన్ని చాలా ప్రేమతో తాకింది. యీ ప్రేమని చూసి అతని మొహంలో కలిగే మార్పు అనుసూయ గుండెల్లో భీతి పుట్టించింది. అతను మాట్లాడితే వినాలని ఆగింది.

“ అసలు యింటిదగ్గిర్నించి రావడం చాలా తప్పు. యిప్పుడేమేపోతావు ? నాకు కబురుపంపించి వుండవలసింది ”

“ మీదగ్గిర వుంటాను, ”

“ నాదగ్గిరా ! ”

“ అవును. ”

“ ఇక్కడెట్లా వీలవుతుంది ? నువ్వు నాకెవరని యిక్కడ వుంచను ? ”

అనుసూయకి తెలిసింది.

“ వుణ్ణీండి. నేను వెళ్ళను. యెక్కడికి వెళ్ళను ? ”

“ ఇంటికి వెళ్లాలి. మళ్ళీ వాళ్లనుమానపడకముందే వెళ్లాలి. నీశ్రేయస్సుకోసం చెవుతున్నాను, వొచ్చే కష్టాలు నీకర్థంకావు. చిన్నదానివి. ”

“ నన్ను మళ్ళీ మీదగ్గిరికి రానీరు. ”

“ పోనీ ! ”

ప్రకాశరావు తననించి ఇట్లా విముఖుడు కావడం అనుసూయకీ ఏమాత్రం అర్థంకాలేదు. మర్యాదస్తులైన మొగవాళ్ళని పాలించే మాలిన్యాలూ, స్వార్థాలూ, ఆమె కింకా తెలీవు. తనేదో తప్పుచేశాననీ, తల్లియిల్లు వొదలడం అతను ఎందుకో అంగీకరించడంలేదనీ, ఆమె మనసు వెనక ఆలోచించుకుంటోంది. తనని ప్రోత్సహించిన ఆసందానికి కొమాన్సుకి తన సర్వస్వాన్ని వప్పగించి, నెనకముందులు చూడకండా ముందుకి దూకిన అనుసూయకీ పాపం యీ అనుభవం భయంకరమైన కలమట్టే వుంది.

“ ఎట్లా ? ” అంది, ఏం తోచక.

“ ఎంతకాలం వొచ్చేదానివి ? నాకు ‘ ట్రాన్స్ఫర్ ’ అయితే యేం చేసేదానివి ? ”

“ మిమ్మల్ని చూడకండానా ! నేనుండలేను, మిమ్మల్ని ప్రేమించాను. చూడకండా బతకలేను. నేను వెళ్ళను. ”

“ ఇట్లా కాదు. నేనూ నిన్ను ప్రేమించాను కాని నాలుగు రాత్రులు గడిపితే—యెల్లకాలమూ వీలవుతుందా ? ఆలోచించుకో. నీబంధువులూ, సంసారమూ అన్నీ వొదిలి యిట్లా వొచ్చేసి యేమైపోదామని ? నామాట విని వెంటనే వెళ్ళు. ”

“నన్ను ప్రేమించినవిధం - ఆస్పత్రిలో మీరు, నేను —మీదాన్ని, నన్నే ప్రేమిస్తున్నానని. ఆమాటలని.....”

“ఆసమయం అన్నవన్నీ నిజంగా వేదవాక్యాలుగా పట్టుకుంటావా ? నువ్వింకా చిన్నదానివి నామాట విను.”

“అయితే నేను మీకక్కణ్ణేదూ ?”

“కావాలి. కాని యిట్లా యింటిదగ్గర్నించి వొచ్చి, నాతోవుంటే నన్ను పాడుచేస్తావు. నువ్వు పాడవుతావు. అందు కని చెపుతున్నాను.”

“మిమ్మల్ని చూడడానికి వీలుండదుగా ?

“అదే మంచిది.”

“అంతేనా ! మిమ్మన్నెంత నమ్మానండి ! యెంత ప్రేమించానండి !”

లోపల్నించి డాక్టర్ని యెవరో పిలుస్తున్నారు.

“నేనేమైపోవాలి ? యేమైనాసరే యింటికి వెళ్ళును. యేంకాను ?”

“మీ యింటిదగ్గర దిగపెడతాను రా.”

ఎవరో తలుపు కొడుతున్నారు.

“వొస్తున్నాను యింట్లోకి వెళ్ళు” అన్నాడు డాక్టరు.

ఇంక లాభంలేదనుకుంది. డాక్టరు చెయ్యి పట్టుకుని బైటికి తీసికెడుతోవుంటే మాట్లాడకండా యేడుస్తోవొచ్చింది. వరండాలో ఒక్కసారి మళ్ళా డాక్టరు మొహంకేసి చూసింది. రాత్రికేసి చూసింది, వీధిలో యెవరూ తిరగటంలేదు. “ఇంతే నండి” అని మూలుగుతో యేడ్చి వీధులోకెళ్లి “ఇంక నన్ను చూడరు. సుఖంగా బతకండి” అని వెళ్లిపోయింది.

అనుసూయ వెళ్లగానే డాక్టరు విచారంతో స్తంభం పట్టుకుని నుంచున్నాడు, ఒకనిమమం.

“ఆమె యెవరండీ? యీ అర్ధరాత్రి అట్లా పంపించేశారు” అన్నారు చీకట్లో మూలనున్న ఆయన బల్లమీదనించి. ప్రకాశ రావు అదిరిపడి—‘ఎవరు’వారన్నాడు.

“నేనండీ, సూరయ్యని”

ప్రకాశరావు సూరయ్యని రాత్రి పడుకోడానికి రమ్మన్న సంగతి మరిచిపోయినాడు. ఆయన పక్కన పల్లెటూరినించి మందు పుచ్చుకోడానికి వచ్చిన కమ్మాయన, భాగ్యవంతుడు. కనక ప్రకాశరావు ఆయనకి చాలా మర్యాదచేస్తున్నాడు. అతడు తనని ఆసమయంలో చూసినందుకు అనుసూయమీద కోప మొచ్చింది.

“నా దగ్గిరికి మందుకొచ్చేదిలెండి. మంచిరకం కాదు. యింట్లో తగాదాపడి యిక్కడికి వచ్చి నన్ను యెక్కడన్నా వుండడానికి స్తలం చూపమంటుంది. నేనేంచెయ్యను? వెళ్లమంటే యేడుస్తుంది.”

“పాపం యిప్పుడేమవుతుందో?”

“ఇంటికి పోతుంది. మనకెందుకులెండి. బైటకూచున్నారేం, చీకట్లో? పక్కేమన్నా యిస్తానుండండి” అని లోపలికి వెళ్లిపోయినాడు.

సూరయ్యకి అరవై యేళ్లు దగ్గిరిగా వచ్చినా ‘రొమాన్సు’ చావలేదు. జాలి యెండిపోలేదు. అనుసూయవంక చీకట్లో చూసినప్పుడే ఆమె లేత దృఢమైన నడుంవొంపు, చంపల కోల తనమూ కనపడ్డది. అనేక స్త్రీ సౌందర్యాలని చూసిన అతని

కళ్లకి, వాటి అనుభవమిచ్చే సౌఖ్యమూ ఆమె కంఠలోవుండే 'పాషన్' తెలిసింది. వెంటనే లేచి చీకట్లో ఆమెనివెతుక్కొంటూ బైలుదేరాడు. ఇట్లాంటి నిశీధ అన్వేషణాలవల్లనే యీ ఆస్పత్రికి చేరగతివట్టిన సంగతి మరిచాడు.

దిగులుతో మెల్లిగా నడిచే అనుసూయవెంటనే దూరంగా నడుస్తున్నాడు. ఆమె యిళ్లనీడలలో నడుస్తూ వూరిబైట కాలవ దగ్గరికి పోయింది. నీటిదగ్గరిగా నుంచుని, కొంచెంసేపు యేదో ఆలోచించి, చుట్టూ చూసింది. కూచుంది, ఏమాలోచిస్తోందో మెల్లిగా యేడుపు ప్రారంభించింది. కాలవ ఆవతల వొడ్డున గానుగచెట్లలో మిణుగురు పురుగులు ఆడుతున్నాయి. నీటిలో నక్షత్రాలు మెరుస్తున్నాయి. ఆమె యెక్కిళ్లుతప్ప యింకేమీ శబ్దంలేదు. సూర్యు హృదయం తపించింది. ఆ ఏడుపులోని అమాయకత్వం, నిరాశా, బోధపడుతున్నాయి. యవ్వనానం దంతో నిలవలేక, అనాలోచనగా, కనపడ్డ పురుషుణ్ణి నమ్మి నశించిన కన్యల హృదయవేదనంతా వినవొచ్చింది ఆతనికి ఆరాత్రి! అనుభవించిన పురుషుడు చెక్కుచెదరక వృద్ధిపోవడమూ, వాడు నలిపి వాసనచూసి పారేసిన యీచిన్ని పూలిట్లా వాడిపోవడమూ, సంఘం నిరాదరణా, నిర్దయా, మృత్యువు తప్ప యింకో ఆహ్వానం లేకపోవడమూ, అన్నీ దూరంగా తోచాయి. అతని మనస్సుకి. 'బిర్రే' అయిన స్త్రీకన్న ఘోర మింకోటి ప్రపంచంలోలేదు.

వెనకనే వెళ్లి 'తల్లీ' అన్నాడు.

ఆమె గబాలున నీళ్లలోవడ్డది.

సూరయ్య ప్రాణాలు ఎగిరిపోయినాయి. అతనికి యీశ
 రాదు. కాని ఆలోచించలేదు. దూకాడు. ఎండాకాలం కావడం
 చేత కాలవ లోతులేదు. అతనికి కంఠంవరకు నీళ్ళొచ్చాయి.
 చుట్టూ చూశాడు. జాడలేదు నీళ్ళఅలలూ, అలలమీదచెదిరే
 నక్షత్రరేఖలూ తప్ప. సగం ముణిగి యిటూ అటూ వెతికాడు
 కనపట్లేదు. ఎంతసేపయిందో! విచారంతో భయంతో చుట్టూ
 చూస్తున్నాడు. మెల్లిగా పీచులాగా వెంటికలు కనపడ్డాయి,
 తాకడం భయంవేసింది. బతికివున్న తలమీది వెంటికలు ముద్దు
 పట్టుకుంటాము. వేళ్లతో ఆడుకుంటాము. కాని మరణించ
 గానే నీళ్లలో చీకట్లో తేలివోవే వెంటికల్నిచూస్తే భయం
 అనుకున్నాడు. చప్పున పట్టుకుని పైకెలాగి, మనిషిని వొడ్డుకు
 తెచ్చాడు. ప్రాణం కనపట్లేదు, సంఘం బలితీసుకున్న ఆ బాలిక
 వంక చూస్తో నుంచున్నాడు సూరయ్య. ఆకాశాన నక్షత్రాలు
 మెరుస్తున్నాయి. మిణుగురుపురుగులు గానుగచెట్లలో ఆడు
 కుంటున్నాయి. నీళ్లు మళ్ళీ కుదటబడ్డాయి. లోకం మామూ
 లుగా నిద్రపోతోంది. అనుసూయ కడలకుండా పడివుంది,
 యీ కామాలకు, యీ క్షోభలకు, పెంపుళ్లకు, మామ
 య్యకూ, నిందలకు, నవ్వులకూ, యీర్ష్యలకూ, ఆతీతురాలై.

